



پہ اسلامی عباداتو خیر نیز نظر

لیکوال: ابوفاروق

په اسلامي عباداتو خيرنيز نظر

ليکوال: ابو فاروق

سريزه

په کومه موضوع چې دلته بحث او څېړنه کېږي، لدې مخکې ما خپل کتاب (اسلام پوهنه) کې پرې بحث کړی او په هغې مې رڼا اچولې ده، خو هلته زما مطلب عام ولسي خلک وو نو ځکه ما په هغه کې ساده او روانه ژبه استعمال کړه ترڅو هغوی پرې ښه پوه شي. له دې وروسته ما ددې اړتيا وليده چې پوهو، روڼ آندو او تعليمي خلکو ته ددې موضوع په هکله داسې څه وړاندې کړم چې ژورې معناوې ولري.

سره لدې چې په دې اړه زيات معلومات او خبرې شته چې په دې څيړنه کې ندي

ځای پر ځای شوي خو زه هيله لرم چې ما څه وړاندې کړي هغه به د پوهو او علمي خلکو لپاره د ډاډ مصدر او لامل وگرځي .

اوس سمدستي ځما دوه مقالې او لېکنې د لمانځه او روژې په هکله بشپړې شوي، په زکات او حج باندې لا ليکل ندي شوي چې وخت ته اړتيا ده خو د دوستانو هيله دا ده چې څه ليکلې شوي هغه بايد خپاره شي او نورو ليکلو ته ځنډ نشي ، همدا ليکلې شوي برخه اوس لوستوونکو ته وړاندې کيږي .

(ابوفاروق )

د عبادت حقيقت

د قرآن مجيد له له مخې عبادت هغه اصلي مقصد او هدف دی چې د هغه لپاره انسان پيدا شوی دی :

﴿ وَمَا خَلَقْتُ الْإِنْسَ وَالْإِنْسَ إِلَّا لِيَعْبُدُونِ ۝٥٦ ﴾ الذاريات: ٥٦

(ما ندي پيدا کړي انسانان او پيريان مگر ددې لپاره چې زما عبادت وکړي) انبياء ۷ چې د کوم مقصد، هدف او موخې لپاره نړۍ ته رالېږل شوی وه هغه ددې څخه پرته بل څه نه وه چې انسانان د الله پاک عبادت ته راوبولي.

﴿ أَنْعِبُدُوا اللَّهَ وَاجْتَنِبُوا الطَّاغُوتَ ۝٣٦ ﴾

(النحل ٣٦)

(دا چې تاسې بندگانې وکړئ د الله او له طاغوت څخه ځان وساتئ)

نو ځمونږ لپاره پدې پوهيدل ډير ضروري او اړين دي چې عبادت څه ته وايي؟ او په اسلام کې چې کوم عبادتونه فرض شويدي د هغو اصل روح څه شی دی؟ که پدې خبرو مونږ پوه نشو نو د کوم مقصد لپاره چې مونږ پيداښوی يو هغه به پوره او بشپړ نشو کړای .

د عبادت جاهلي تصور

په اسلام کې د عبادت مفهوم يواځې لمانځنه نده بلکې بندگي (Prayer) هم ده، عبادت يواځې په لمانځنه کې رالنيول د جاهليت تصور دی . جاهل، کافر او مشرک انسانان خپل معبودان د انسانانو په شان گڼي، هغوی فکر کوي لکه څرنگه چې د دنيا مشران، سرداران، پاچايان او نور په چاپلوسۍ غوره

مالی او ډالیو باندې خوش، خوشحاله او مهربانه کیږي په عاجزی، تواضع، لاس په سینه ایښودلو او ملا ښکته کولو باندې نرمیږي او کار ور څخه اخستل کیږي نو په همدې توګه او طریقه د هغوی معبودان (خدایان) د انسانانو څخه عاجزي، تیتیدل او چاپلوسی غواړي، پدې طریقو او چلونو د هغوی مهرباني تر لاسه کیږي چې د هغوی له خوشی او رضا څخه بیا خپل کارونه او غوښتنی پوره کیږي. له همدې امله جاهلي، شرکي او کفري دینونه په ځینو ځانګړو وختونو کې ځانګړي مراسم او لمانځنې د عبادت په نامه سره یادوي.

د عبادت جوګیانه او رهباني تصور

په همدې توگه په اسلام کې د عبادت دا تصور هم نشته چې انسان د دنيا له ژوند څخه جلا شي او يواځې د خداى سره دې ځان ونښلوي . د مراقبې (Meditation) ، د نفس غوښتنو د له منځه وړلو، رياضت او مجاهدت (Spiritual Exercises) په وسيله خپلو باطني او داخلي ځواکونو ته نمو او وده ورکړي ترڅو پخپل ځان کې د کشف او کرامت کيفيت را پيدا کړي، ددنيوي ژوند د مسؤليتونو څخه ځان خلاص او د اخرت نجات او برى ترلاسه کړي .

د عبادت دا تصور په هغو دينونو کې شته چې د ژوند بنسټ او بنياد رهبانيت او گوښه کيناستل بولي، د هغوى په آند نړى او دنيا د انسان لپاره محبس، زندان او جيل دى او بدن د روح لپاره

قفس دی. د هغوی په آند دنياداري او دینداري جلا جلا او یو د بل ضد دي، هغوی د دنیا د ژوند، دنیوي اړیکو او دنیوي مسئولیتونو څخه د باندې او بهر د بري، کامیابۍ او نجات لاره لټوي. د هغوی په آند د روحاني او معنوي ترقی او پرمختګ لپاره د مادیاتو څخه ځان ساتل لا زمي، ضروري او اړین دي.

د عبادت اسلامي تصور

د عبادت په هکله د اسلام تصور ددې دواړو څخه جلا او بیل دی، د اسلام له نظره انسان د یو الله تعالی بنده دی. د هغه خالق، پیدا کوونکې، روزي ورکوونکې، مالک، حاکم او واکمن یواځې او یواځې الله تعالی چې د ټولو کائناتو پیدا کوونکې او خالق هم دی. الله تعالی

هغه په ځمکه باندې د خپل نائب او خليفه په توگه ټاکلی چې په کړنو کې يې هغه ته ځينې اختيارات او واک هم ورکړی دی، څه مسؤليتونه او څه خدمتونه يې پرې اچولي دي، د خپل ملکيت او رعيت په څه برخه او حصه باندې يې واک هم ورکړی دی. د انسان کار د خپل مالک هدف، مقصد او موخه پوره کول دي، خپل مسؤليتونه پيژندل او د هغو پوره کول او د خپل بادار له لوري ورسپارل شوي خدمتونه سرته رسول دي.

خپل اختيارات، واک او ځواک د خپل مالک او څښتن د قانون، رضا او خوښۍ سره سم سرته رسول د هغه دنده او وظيفه ده. هر څومره چې هغه په کوښښ، هلوځلو او منډو تړو سره خدمتونه

وکړي او په څومره وفادارۍ، اخلاص او صداقت سره چې د خپل واکمن، مالک او څښتن اطاعت او پيروي وکړي په هماغه کچه او اندازه به بريالي او کامياب وي.

د هغه برې، کاميابي او پرمختګ پدې پورې تړاو لري چې کله هغه د خپل کار، وظيفې او ماموريت څخه وزگار شي او د حساب کتاب لپاره هلته وړاندې شي نو د هغه د ژوند د کارنامو څخه دا ثابته شي چې هغه منونکې، مسؤليت پيژندونکې او پوره اطاعت کوونکې وو.

نه دا چې هغه په ورسپارل شويو کارونو کې لټ، سست، تېښته کوونکې، مسؤليت نه پيژندونکې، باغي او نافرمان وي. له همدې امله مخکې چې د

عبادت کوم دوه تصورات وړاندې شول هغه
بالکل غلط او دروغ دي .

څوک چې د ژوند لېره برخه او لېر
ساعت خپل خدای ته ورکوي، پدې لېر وخت
کې خو ځانگړي مراسم سرته رسوي او بيا
فکر کوي چې ما د خپل خدای او معبود
حق اداء کړ، نور زه ازاد او خپلواک
يم چې د ژوند چارې څرنگه سرته رسوم
هغسې به يې رسوم .

ددې مثال خو داسې دی لکه چې تاسې
څوک د شپې او ورځې د خدمت او نوکړۍ
لپاره نيولې وي او هغه ته پوره او د
ټول وخت معاش او تنخواه هم ورکوي او
پالنه يې هم په غاړه لرئ، خو هغه بس
يوآخې سهار او ماښام ستاسې مخې ته
راشي، درته ښکته شي او سلامونه درته
وکړي او بيا ددې سلامونو څخه وروسته

چې چيرې گرځي هلته ازاد گرځي يا د بل
چا نوکري او خدمت کوي .

په همدې ډول هغه څوک چې د دنيا د
کارونو، چارو او معاملو څخه يو لوري
ته شي او په يوه گوښه ځای کې کيني،
هلته خپل ټول وخت په لمانځه، روژه،
تلاوت، ذکر او نورو چارو تيروي ، د
داسې سړي مثال د هغه باغوان پشان دی
چې تاسې د خپل باغ د ساتلو او پاللو
لپاره ټاکلي وي، خو هغه د باغ چارې
او کار خوشې کړي او هر وخت ستاسې په
وړاندې حاضر او ولاړ وي، ښکته پورته
کيږي او په دوه لاسونو سلامونه اچوي،
بيا د سهار څخه تر ماښام پورې او د
ماښام څخه تر سهار پورې د بادار،
بادار چېغی اونارې وهي، د باغ د
ساتنې او پالنې لپاره چې تاسې کومې

خبرې او لارښوونې ورته کړي هغه په ډیره خوږه ژبه تکرار وي خو د باغ د پالنې، ساتنې او پرمختګ لپاره هیڅ هم نکوي .

د داسې نوکرانو په هکله چې ستاسې څه نظر، رایه او خیال وي بس د داسې عبادت کوونکو په هکله د اسلام نظر هم همداسې دی. په څه ډول چې تاسې د داسې نوکرانو سره رویه او سلوک کوئ نو الله تعالی هم د داسې بندگانو سره همداسې معامله کوي .

د عبادت په هکله د اسلام اصلي تصور دا دی چې ستاسې ټول ژوند دې د الله تعالی په بندګۍ کې تیر شي، تاسې باید خپل ځان تل پاتې نوکر، بنده او مامور وګڼئ، ستاسې د ژوند یوه ثانیه اویوه دقیقه دې هم د الله تعالی د بندګۍ او

غلامی څخه خالي نه وي او تاسې چې په دې دنيا کې هريو کار کوئ نو هغه بايد د الله تعالی د قانون او شريعت سره سم تر سره شی .

ستاسې خوب او بيداري، ستاسې خوراک او څښاک او ستاسې تلل راتلل لنډه دا چې ستاسې هر کار بايد د الهي قانون او شريعت تابع او مطيع وي .¹

¹ ((په اوسني وخت کې يو سړي د شرعي قانون (Moral Law) او طبيعي قانون (Physical law) ترمنځ توپير او فرق له نظره غورځولې او د بې لارۍ او گمراهۍ لوی فتنه او فساد يې پيداکړې . د هغه په آند الهي عبادت د طبيعي قانون پيروي او مننه ده که هغه د شرعي قانون سره برابر وي او که نه وي، د هغه په آند هغه خلک هم عابدين، زاهدان، الهي خليفگان او صالح مؤمنان دي چې د طبيعي قانون سره سم ساينسي کشفيات کوي او نوي گټور شيان خلکو ته وړاندې کوي سره لدې چې پدې کار کې د شرعي قانون پابندي هم ونکړي .
دا داسې لوی او ستره غلطۍ ده چې کفر يې اسلام، بغاوت يې عبادت او معصيت يې طاعت گرځولې دی . هغه لدې څخه ناخبره دی چې د اسلام د راتللو اصلي او بنيادي مقصد، هدف او موخه دا ده چې انسان د

الله تعالى چې تاسې په کومو اړيکو پابند کړي ياستئ په هغو ټولو به تاسې پابندي کوئ، هغه به په هماغه توگه پالئ يا ختموئ په کومه طريقه چې الله تعالى درته حکم کوي . الله تعالى چې کوم خدمتونه تاسې ته سپارلي او د دنيا په

.....
طبيعي قانون څخه د شرعي قانون په اساس کار واخلئ، که چيرې انسان يواځې د طبيعي قانون تابع کيدل وي نو بيا دومره پيغمبرانو او اسماني کتابونو ته څه اړتيا او ضرورت وو، ددې لپاره خو يواځې حيواني فطرت هم بس او کافي وو، که انسان يواځې د طبيعي قانون پابند گرځول وي نو بيا د انسان او حيوان په منځ کې فرق او توپير څه شى دى؟ که چيرې انسان څاروي حلالوي او بيابې خوري نو که يوبل زورور انسان همدا انسان وځوري نو د کوم طبيعي قانون مخالفت يې کړى دى ؟ که يو قوم او هېواد زيات اتوم بمونه او پوځ جوړوي او نور انسانان خپل غلامان او بندگان گرځوي نو دا خو يو طبيعي قانون دى. دا ډول خبرې، نظريات او فکرونه انسان د انسانيت له درجې او مرتبې څخه راښکته کوي او د ضرري او ځيرونکو ځناورو په ډله کې يې ودروي. د اسلام څخه دا ډول نظريات په ميلونو لرې دي، چې د انسان دا ډول حيوانيت او ځناورتوب په عبادت کې وشماري ((

ژوند کې يې څه مسؤليتونه په تاسې ايښي دي هغه ټول بار به تاسې په خوښۍ او خوشحالي سره سمبالوئ او په هغه توگه او طريقه به يې اداء او پوره کوئ کومه طريقه او لاره چې درته د الله تعالی پيغمبرانو ښودلې ده . تاسې بايد تل په ټولو کارونو او چارو کې الله تعالی په زړه، فکر، خيال او نظر کې ولرئ او دا تصور درسره ژوندی وي چې ددې ټولو چارو حساب به زه ورکوم . که په خپل کور کې تاسې د خپلو بچيانو سره، په کلي کې د خپلو گاونډيانو سره، په ټولنه کې د دوستانو سره او په خپل تجارت کې د خپلو شريکانو سره کومه معامله، رويه او سلوک کوئ نو قدم په قدم کې به د الله تعالی لارښوونې په نظر کې ساتئ .

که چيرې تاسې د شپې په تياره کې
 ياستئ او پداسې شکل گناه کولای شئ چې
 څوک مو کتلې او ليدلای نشي نوپه
 همداسې پټ حالت کې بايد ستاسې سره دا
 فکر، عقیده او تصور وي چې ما الله تعالی
 ويني . که تاسې په يو ځنگل کې روان
 وئ او پداسې حال کې گناه کولای شئ چې
 هيڅ نيوونکې او هيڅ شاهدي او گواهي
 ورکوونکې نه وي نو په همداسې گوښي
 حالت کې بايد تاسې خپل رب او خالق په
 تصور کې راولئ او له جرم کولو څخه
 ځان وساتئ. کله چې تاسې ته دروغ ويل،
 خيانت او ظلم زياتې دنيوي گټه او
 فايده پلاس درځي او هيڅ منع کوونکې هم
 نه وي نو تاسې له خپل رب او خالق څخه
 ويره وکړئ او هغه پدې هيله او اميد

خوشې کړئ چې الله تعالى پرې خفه او نارضا کيږي .

کله چې تاسې ته په رښتيا ويلو، امانت ساتلو او نیک کار کولو باندې دنيوي زیان، تاوان او نقصان رسيږي خو تاسې خاص ددې لپاره هغه قبول کړئ چې پدې کارونو باندې الله تعالى خوښ او راضي کيږي .

نویواځې دنیا خوشې کول، په گوښه او گُنډ کې کیناستل او الله الله ویل عبادت ندی بلکې د دنیا په ټولو کارونو کې بوختیدل ، د ژوند ټول مسؤلیتونه په غاړه اخستل او هغه ټول د الله تعالى د قانون او شریعت سره سم سرته رسول عبادت دی .

د الهي ذکر او یادونې مطلب دا ندی چې انسان یواځې په ژبه الله الله تکرار کړي

بلکې اصلي الهي ذکر دا دی چې تاسې پداسې کارونو کې بوخت شئ چې هغه د الله څخه غافل او بې پروا کوونکې وي خو سره له هغې هم تاسې خپل الله له ياده ونه باسئ او هغه درته په ياد وي .

کله چې د دنيا په ژوندانه کې د الهي قانون د ماتيدو بې شميره حالتونه او د لويو لويو زيانونو د راتللو ويره وي، نو هلته الله پاک ياد کړئ او د هغه د قانون او شريعت اطاعت وکړئ. د حکومت په څوکۍ ناست دا په ياد ولرئ چې زه د خلکو او انسانانو خدای نه بلکې خپله د الله تعالی بنده او غلام یم، د عدل او قضاء په منصب ناست او د زور زياتي توان او ځواک هم ولرئ خو دا تصور او فکر درسره وي چې زه د عدل، انصاف او برابري کولو او

راوستلو لپاره مامور شوی يم. د هېواد په خزانو واکمن او هر ډول تصرف پکې کولای شي خو دا تصور درسره وي چې زه ددې خزانو مالک، څښتن او واکدار نه بلکې امین، ساتوونکې او محافظ يم او د يوې يوې ذرې حساب به راسره کيږي او خپل اصلي مالک ته به ځواب ورکوم.

د پوځونو او لښکرو ستر قوماندان او سپه سالار اوسئ خو د الله تعالی له ویرې د زور او ځواک په نښه کې مست نشئ. د سیاست، حکومت او واکمنۍ سخت او گران کار پلاس کې ولرئ خو سره ددې د صداقت، ریښتینولۍ، انصاف او عدل په اصولو باندې پابندي له ځان ښکاره او څرگنده کړئ.

په تجارت، سوداګرۍ، صنعت او کسب کارۍ کې بوخت اوسئ خو په هغې کې د

حلال او حرام، روا او ناروا اصول په نظر کې وساتئ. پل په پل حرام په ډول او سينگار تا ته راوړاندې شي خو ستا په گامونو کې توپير او لړزان رانشي. هر لوري ته د زور زياتي، ظلم او تيري، دروغو، ناروا، دوکې، چل ول او حرام خوړلو لارې درته خلاصې او پرانستې وي، مادي برياليتوبونه او مادي خوندونه په لاره کې درته د هر کلې او استقبال لپاره ښه په ډول او سينگار ولاړ وي خو ددې ټولو په لاره کې درته خنډ او مانع د خپل رب او خالق ويره او خوف وگرځي.

د الله تعالى د دين او حدودو په عملي کولو کې درته په زرگونو خطرونه، ويرې او ډارونه را مخې ته شي. د عدل، انصاف او حق په عملي او ساتلو کې

درته د ځان او مال خطر پيداشي، د اسلام او دين په لاره تلل د زمکې او اسمان سره د ښموني او مخالفت معلوم شي خو سره ددې هم ستاسې گامونه او اراده لېزانده نشي او ستاسې په تندي باندې گونځې را پيدان شي او همدا اصلي عبادت دی، همدا الهي ذکر دی او يادونه، همدا ذکر او الهي يادونه ده چې په قرآن مجيد کې ورته اشاره شوېده:

﴿ فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ
وَاذْكُرُوا اللَّهَ كَثِيرًا لَعَلَّكُمْ تُفْلِحُونَ ﴾ (١٠) الجمعة: ١٠

(کله چې لمونځ ختم شي نو په ځمکه کې خپاره شئ، د الله پاک د فضل لټون وکړئ او الله ډېر زيات يادوئ ترڅو چې تاسې بری ومومئ).

روحاني پرمختگ او د الله پيدا کولو لاره

اسلام د روحاني پرمختگ او د الله پاک د پيداكولو لپاره همدا لاره په گوته كړې، انسان الله پاک اوخپل رب په ځنگلونو، غرونو، سمځو او غارونو كې نشي پيداكولى. الله پاک هغوى ته د انسانانو په منځ كې او د دنيوي ژوند په لانجو او شخړو كې پيداكيږي، هغه به دومره ورته نژدي شي چې پخپلو سترگو به يې وگوري . چاته چې د حرامو فايدي، د ظلم او تيري وخت او چانس، د بدى او فسق لاري پل په پل مخې ته راځي خو هغه ددې ټولو څخه لاره يوې او بلې خواته كې وي او وړاندې ځي نو همداسي خلكو ته الله تعالى پيدا كيږي، هغه به په هر پل او گام كې خپل رب او خالق پيداكړي، بلكې پخپلو سترگو به يې وگوري، كه خپل رب او خالق يې نه وي

پیدا کړې او نه یې وې لیدلې نو هغه لدې تذک او سخت کوتل څخه نشول تیریدلای؟ هغه چا چې په خپل ساعت تیری، تفریح او دنیوي تجارت او سوداگری کې خپل رب او خالق له یاده ندې ویستلې او هغه یې نژدې گڼلې.

هغه چا چې د سیاست او حکومت، سولې او جګړې، مالي، تجارتي او صنعتي ایمان لږزونکو او ایمان خورنکو چارو کې کار کړې او د شیطاني لومو او دامونو څخه یې ځان ساتلې او د الله تعالی د پولو او حدودو اطاعت او پیروي یې کړې نو د داسې انسان څخه به د چا ایمان ځواکمن او قوي وي؟

دده څخه زیات به چاته د الله تعالی معرفت او پېژندګلوي په برخه وي؟ که

دا انسان د الله تعالى ولي او نژدې بنده نه وي نو څوک به وي؟

د اسلام له نظره د انسان د روحاني پرمختګ، نمو او ودې لپاره همدا لاره ده، د روحاني پرمختګ نوم دا ندې چې د پهلوانانو پشان دې سپورت وکړي او خپل ارادې ځواک او قوت دې زيات کړي اوله خپل ځان څخه دې د کشف او کراماتو ډرامې او نندارې وښي، بلکې د روحاني پرمختګ نوم دا دی چې تاسې د خپل نفس په خواهشاتو کنترول او برلاسي ولرئ، د خپل ذهن او بدن د ټولو او بشپړو ځواکونو څخه سم او صحيح کار واخلي. خپل اخلاق د الهي اخلاقو سره د نژدې کولو کوښښ وکړئ، په دنيوي ژوند کې چيرې چې پل په پل امتحان او ازميښت راځي، که تاسې د شيطاني او حيواني

لارو چارو څخه ځان خوندي ساتي او په پوره شعور او عقل سره په هغه لاره کله ولاړ اوسئ کومه چې د انسان د حيثيت او شان سره مناسبه او برابره وي، له همدې څخه ستاسې انسانيت ورځ په ورځ مخ په وړاندې ځي او ترقي کوي، ددې سره تاسې پل په پل الله تعالی ته نژدې کيږئ. آيا ددې څخه پرته د روحاني ترقي او پرمختگ نوم بل شی دی؟

زيات خلک د روحاني پرمختگ او ترقي نوم اخلي خو پدې نه پوهيږي چې روحانيت خپله څه شی دی؟ له همدې امله د يو مبهم، پټ او ورک شوي شي په لټون کې خپل ټول عمر تير وي او پدې نه پوهيږي چې ددې ټولو کوښښو نو په پای کې هغه په کوم ځای کې دی او چيرې رسيدلي دی؟ خو که د روحانيت په کلمه

غور او فکر وشي نو خبره بالکل روښانه کيږي .

په روحانيت کې د روح څخه مراد او مطلب د انسان روح دی نه د بل چا روح، يعنې روحانيت د انسانيت دويم نوم دی . انسان چې څومره د حيواني خواهشاتو له بندگۍ څخه لرې کيږي او د انساني کمال لورې درجې ته رسيږي، په انساني اخلاقو او صفتونو سمبال او سينگار د الهي رضا د لوړ هدف او مقصد د ترلاسه کولو لپاره چې څومره کوښښ او هلې ځلې کوي په هماغه کچه او اندازه هغه ته روحاني ترقي او پرمختگ په نصيب کيږي.

په اسلام کې د عبادتي مراسمو حيثيت

دا د عبادت په هکله د اسلامي تصور لنډيز وو، اسلام د انسان پوره او بشپړ

ژوند په عبادت باندې بدلوي، اسلام دا غواړي چې د انسان يوه دقيقه او ثانيه ژوند هم له عبادت څخه خالي نه وي. د لاله الا الله تر اقرار وروسته چې هغه الله پاک خپل معبود او اله قبول کړي نو بايد ځان د هغه بنده او غلام وگرځوي او همدا بنده گرځيدل په اصل کې عبادت دی. په خوله او وينا دا خبره ډېره کوچنۍ او وړه ښکاري خو په عمل کې ټول ژوند او د هغې ټول اړخونه عبادت گرځول څه اسانه کار ندی، ددې لپاره ډېر زيات کوشش او قوي تربيت، روزنه او تمرين اړين او ضروري دی. ددې لپاره بايد ذهن وروزل شي، قوي او ځواکمن سیرت او کردار پيدا کړي، خويونه او عادتونه په يو ځانگړي چوکاټ کې برابر کړي او يواځې په

انفرادي سیرت جوړونې باندې بسوالي ونشي بلکهې داسې ټولنیز نظام جوړ شي چې په زیاته او پراخه کچه انسانان ددې عبادت لپاره تیار او چمتو کړي ترڅو ددې ټولګې او جماعت په مرسته او کومک د افرادو روزنه او تربیت اسانه شي او د هغوی کمزوري پوره کړي .

د همدې مقصد، هدف او موخي لپاره اسلام پخپلو منوونکو باندې لمونځ، روژه، زکات، حج او نور عبادتونه فرض او لازم کړي دي . دې ته عبادت ویل دا معنا نلري چې ګوندې یواځې همدا عبادت دی بلکهې ددې مطلب دا دی چې دا عبادتونه اصلي، لوی او ستر عبادت ته انسانان چمتو او تیاروي .

دا د اصلي عبادت لپاره د تمرین او ټریننګ کورس دی، د همدې څخه هغه

ځانگړې ذهن جوړيږي، د همدې څخه ځانگړې سیرت منځ ته راځي، د منظمو عاداتو او خویونو پوخ چوکاټ ورڅخه جوړيږي او بالاخره ددې څخه د هغې ټولنې بنسټونه او بنیادونه کلکيږي کوم چې پرته له هغې څخه د انسان ژوند په الهي عبادت باندې نشي بدلیدای . ددې څلورو عبادتونو څخه پرته بله داسې لاره نشته چې دا هدف او موخه پوره کړي، له همدې امله دا څلورواړه د اسلام د ارکانو او ستونو په نامه سره یاد شويدي یعنې هغه ستونې چې د اسلام ودانۍ او عمارت پرې ولاړ دی .

راځئ اوس وگورو چې پدې څلورو ستونو څرنگه د اسلام ودانۍ ولاړه ده او په څه

ډول انسان لوی، ستر او اصلي عبادت ته تیار او چمتو کوي.²

²) هغه ښاغلي چې په مخکې پاڼوکې یې یادونه وشوه دکلمه شهادت او ددې څلورو عباداتو درکښت څخه یې بشپړ انکار کړي او د هغې پرځای یې له خپل ځان څخه لس نوي ارکان وړاندې کړي دي، دا ښاغلي په مرکب جهل کې پریوتې دی، هغه نه د اسلام څخه خبر دی او نه د رکن په معنا او مطلب باندې پوهیږي، نه پدې پوهیږي چې دا پنځه شیان ولې د اسلام ارکان ګرځول شوي دي، او نه پدې پوهیږي که دا پنځه شیان نه وي نو اسلام له سره شتون او موجودیت نلري. سره لدې چې د اسلام ستر پیغمبر ﷺ دا پنځه شیان د اسلام ارکان ګرځولي دي خو هغه وایي چې دا د اسلام ارکان ندي او د خپل ځان څخه یې چې کوم لس شیان لیکلي هغه د اسلام ارکان بولي. یعنې ددې ښاغلي په آند اسلام هغه دین ندی کوم چې نبي علیه السلام نړۍ ته وړاندې کړی، بلکې د کیمبرج ایجنټ چې کوم شې وړاندې کړی هغه اسلام دی.

یو لوري ته ددې ښاغلي اوږده شیان او بل لوري ته د ولسي خلکو ناپوهي، ناخبري او د دنیا پالنې شوق. ددې ښاغلي په مشرۍ کې چې کوم تنظیم جوړ شوي هغه اسلامي تنظیم او اسلامي نظام امارت بولي. د هغوی په آند د امیر عقیدې، اخلاقو او دیني علم معلومولو ته اړتیا نشته بلکې یواځې تنظیم او د امارت نظام اصلي هدف او مقصد دی، که هغه د حضرت عمر فاروق (رض) تر قیادت لاندې وي او که د هټلر

لمونځ يادونه

د انسان بشپړ ژوند په عبادت باندې د بدلولو لپاره تر ټولو اړين او ضروري شي دا دي چې د هغه په ذهن او دماغ کې هر وخت بايد دا خبره تازه، ژوندۍ او واکمنه وي چې هغه د يو الله تعالی بنده او غلام دی او په دنيا کې به ټول کارونه او چارې د يو بنده او غلام په توگه سرته رسوي .

.....
او موسوليني تر واک لاندې . له الله پاک څخه ددې دوران د فتنو نه امان غواړو چې څومره ډيرې او زياتې شويدي

ددې تصور، شعور او فکر د بيا بيا تازه کولو او روښانه کولو ضرورت او اړتيا ځکه شته چې کوم ذات هغه خپل معبود گڼي او خپله د هغه غلام او بنده دی، هغه ذات دده له سترگو او حواسو څخه پټ او لری دی. پداسې حال کې چې د هغه په بدن کې نفس او شيطان تل موجود وي او هر وخت هغه ته همدا وايي چې ته زما بنده او غلام يې، په لکونو او ميليونونو شيطانان په دنيا کې هر لوري ته خپاره دي او هريو انسان ته همدا وايي چې ته زما بنده يې. دا شيطانان انسان گوري، حس کوي يې، او هر وخت په نوې نوې طريقو او لارو چارو خپل طاقت او قوت ورته څرگندوي. د همدې شيطاني کوښښونو او هلو ځلو په پايله کې د انسان له ذهن څخه دا

خبره مخفي او پټيږي چې زه د الله پاک بنده او غلام يم . ددې خبرې د تازه، ژوندی ساتلو لپاره يواځې پدې بسوالي نشي کيدای چې په خوله او ژبه د الله پاک اقرار وکړي يا د يو علمي فارمول په توگه په هغه باندې ځان پوه کړي بلکې دې ته اړتيا ده چې هغه بيا بيا تازه او را ژوندی کړي .

همدا کار لمونځ سرته رسوي: کله چې انسان سهار وختي له خوب څخه راپورته شي نو هغه دا خبره ورپه يادوي، کله چې د ورځې په کارونو کې بوخت او مشغول شي او ذهن يې هلته ولگيږي نو دوه ځلې بيا دا خبره ورته تکرار وي چې په ذهن کې يې را تازه او ژوندی شي . بيا ماښام د ساعت تيری او تفريح په وخت کې ورته واي چې ته د الله پاک بنده

يې نه د نفس او شيطان، بيا چې کله شپه راشي کومه چې داخلي او بهرني ټول شيطانان د گناهونو او بديو لپاره چمتو او تيار شوی وي، په همدې حساس وخت کې لمونځ هغه ته ور په يادوي چې ته د الله پاک بنده يې نه د نفس او شيطان .

دا د لمانځه لومړنۍ گټه او فايده وه، له همدې امله قرآن مجيد هغه د ذکر يا يادونې په نوم سره تعبير کړې يعنې وريادونکي . که په لمانځه کې نور هيڅ هم نه وي همدا يو صفت يې د اسلام د رکنيت لپاره بس او کافي دی . ځکه که پدې فايدي او گټې باندې ښه غور او فکر وشي نو د هغه گټه او فايده ورسره نوره هم زياتيږي او په عملي توگه انسان د الله پاک بنده او غلام

گرځي او دا پرته له يادونکي شي څخه امکان نلري .

د مسؤليت پېژندل

د ژوند په هر گام او پل کې تاسې بايد د الله ﷻ احکام عملي کړئ، د الله ﷻ له لوري درسپارل شوي خدمتونه د هغه د احکامو او حدودو په رڼا کې بايد سرتو ورسوئ . نو په تاسې کې بايد د مسؤليت پيژندلو او مسؤليت پوره کولو داسې صفت او عادت پيدا شي چې له اطاعت او مننې سره ملگرې وي .

هغه څوک چې پدې نه پوهيږي چې مسؤليت څه شی دی او هغه را څخه څه غواړي نو هغه هيڅکله مسؤليت او وظيفه نشي پوره کولای . بله دا چې يوڅوک مسؤليت پيژني خو دومره بې پروا، لت

اوروزنه يې دومره خرابه وي چې هغه نه اداء کوي ، پداسې سړي باندې هيڅوک هم باور او اعتماد نکوي او نه داسې انسان د کوم عملي خدمت اهل او وړ گرځي .

نو دا ضروري او اړينه ده چې چاته کوم کار او خدمت سپارل کيږي بايد لومړی د هغه روزنه او تربيت وشي چې خپل مسؤليت او وظيفه وپيژني، ددې يواځې دا فايده او گټه نده چې د کار خلک پيدا کيږي بلکې د لټو، بيکاره او کار کوونکو فرق او توپير هم کيږي .

هره ورځ دا په ډاگه کيږي چې پدې خلکو کې کوم کوم د کار او کوم کوم ناکاره او خوشې انسانان دي . د ټولو عملي کارونو او خدمتونو لپاره دا ضروري ده چې مخکې له کار سپارلو له

هغه څخه امتحان او ازموینه واخستل شي او هغه وازموول شي ترڅو بې کاره، لټ او سست انسان پکې داخل نشي .

تاسې پوځ ته وگورئ چې هلته د پوځیانو د امتحان، ازمیښت او ارزونې لپاره څومره طریقې او لارې چارې ټاکل شويدي . په شپه او ورځ کې څو ځلې ورته شپېلاق وهل کیږي، هغوی ته په یوځای کې د را ټولیدو حکم او امر کیږي، په هغوی تمرین او تکرار ترسره کیږي، دا ټول کارونه د څه لپاره دي؟

ددې لومړنۍ موخه دا وي چې په پوځیانو کې د حکم د منلو عادت او خوې پیدا شي، په هغوی کې د مسؤلیت پیژندلو صفت را ژوندی شي او په هغوی کې د نظم او د سپلین مراعاتول او د هغه په رڼا

کې په هغه کې د کار کولو جذبه را بیداره شي .

دویمه گټه او فایده یې دا ده چې هره ورځ پوځیان امتحان، ازمیښت او وارزول شي او دا څرگنده شي چې پدې خلکو کې څومره د کار کسان او څومره بیکاره کسان راغلي دي .

هغه کسان چې د شپيلاق په اوریدلو هم حرکت ونکړي او یا حکم سرته ونه رسوي، هغوی باید په هماغه لومړني قدم کې له پوځ څخه وويستل شي، ځکه پداسې خلکو باور او اعتبار نشي کیدای چې د ضرورت او اړتیا په وخت کې به خپل ورسپارل شوی کار سرته ورسوي .

د دنیوي پوځ لپاره ددې کار او عمل وخت کله نا کله پیداکيږي خو سره له دې هم هره ورځ او هر وخت هغوی ته روزنه

او تربيت ورکول کېږي او د هغوی امتحان او ارزونه کيږي .

خو اسلام چې کوم پوځ او لښکر تيار وي د هغه لپاره هر وخت، هره دقيقه او هر ثانيه کار او مسؤليت موجود وي . هغوی هر وخت په کار اخته وي، د هغوی لپاره هر وخت د جگړې ميدان گرم او تود وي، هغوی د ژوند په هره ثانيه کې مسؤليت اداء کوي، خدمت سرته رسوي، د شیطاني او نفساني ځواکونو سره جنگيږي، د الله پاک د حدودو او پولو ساتنه او حفاظت کوي، او بالاخره د خپل لوی او ستر اله يا الله حکمونه او فرمانونه پوره کوي .

اسلام يواځې عقيدوي مسلک ندی بلکې عملي خدمت هم دی، داسې عملي خدمت چې نه رخصتي، نه استراحت او نه ځنډ مني،

په شپه او ورځ کې څلرویشته ساعته پرله پسې خدمت او نوکري ده .

او تاسې دې مسؤليت، کار او خدمت ته وگورئ او بيا پوځ په نظر کې راولئ چې د داسې پوځ او لښکر لپاره څه ډول او کوم تمرين، روزنه، تربيت او تريننگ پکار دی، هغوی بايد څه ډول امتحان او وارزول شي او څه ډول نظم او دسپلين پکې راشي .

يواخې په ژبه د عقيدې اقرار کول د داسې پوځ لپاره څرنگه بس او کافي گرځي چې دومره سخت، ډېر او پرله پسې کارونه ورته سپارل کيږي .

د عقيدې منل او په هغې اقرار کول يواځې د نوم ليکلو او ثبت نام لپاره پکاريږي، او کله چې ددې اعلان او اقرار وکړي نو بيا د اسلام په بڼې کې

داخليږي او هلته پخپري . څوک چې ځان سختيو ته نه ورکوي، په اواز او شپيلاق نه حاضريږي، د حکم او امر د پوره کولو لپاره هيڅ حرکت او خوزښت نه ښي نو داسې انسان د اسلام لپاره په درد نه خوري او الله پاک او د هغه دين داسې بيکاره خلکو ته هيڅ اړتيا نلري .

همدا دوه موخې او مقصدونه دي چې د هغو لپاره په شپه او ورځ کې پنځه وخته لمونځونه فرض شوي، هره ورځ پنځه ځلي اواز او آذان کيږي، ترڅو د الله پاک پوځيان هغه واورې او له هر لوري څخه په منډه راشي او دا ثابته او څرگنده کړي چې مونږ خپل مسؤليت، وظيفه او دنده پيژنو، د الله پاک واکمني منو، او د هغه د احکامو د پوره کولو او اداء کولو لپاره چمتو او تيار يو .

پدې توگه او طريقه له يو لوري د پوځيانو روزنه او تربيت كيږي او بل لوري ته د منافق او مؤمن توپير او فرق هم څرگنديږي . هغه څوك چې ددې اواز د اوريدو سره سم راځي، او د قانون او طريقې سره سم حركت كوي، په هغوی كې وظيفه او مسؤليت پيژندل، نظم او د سپلین، او د اطاعت او مننې ماده ورځ په ورځ نمو او وده كوي .

خو هغه څوك چې په اواز نه را پورته كيږي هغوی په خپل عمل سره دا ثابتوي چې مسؤليت او وظيفه نه پيژني يا دا چې پوهيږي خو د پوره كولو اراده او نيت يې نلري يا هغه واكمن نه مني كوم چې ده ته يې مسؤليت سپارلي دي . يا په ذهني لحاظ دومره كمزوري او احمق دي چې دې لومړني حكم او امر منلو ته

هم تيار ندی . هغه که د ايمان دعوه کوي نو په دې خبره کې هغه ريښتني ندی، په هغه کې دا صفت، استعداد او اهليت نشته چې کوم حق ورته ښکاره شي له هغه سره سم دې عمل وکړي، په لومړي صورت کې هغه له سره مسلمان ندی او په دويم صورت کې هغه دومره بېکاره، نالايق او غبي دی چې په اسلامي ټولگي کې د پريښودلو وړتيا او لياقت نلري . له همدې امله قرآن مجيد د داسې خلکو په هکله فرمايي :

﴿وَأِنَّهَا لَكَبِيرَةٌ إِلَّا عَلَى الْخَاشِعِينَ﴾ البقرة: ٤٥

(بېشکه دا لمونځ گران کار دی خو د مننونکو لپاره گران او سخت ندی) .
يعنې هغه انسانان چې د الله تعالی بندگان او غلامی ته چمتو او تيار نه وي په هغوی لمونځ سخت او گران وي . يا

په بل عبارت په چاچي لمونځ سخت او گران وي نو هغه ددې سند او ثبوت دی چې هغه د الله پاک غلامی او بندگی ته تیار او چمتو ندی . په همدې خاطر قرآن مجید فرمایلي:

﴿ فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَإِخْوَانُكُمْ فِي الدِّينِ ﴾ (التوبة: ۱۱)

(که هغوی له کفر او شرک څخه توبه وباسي لمونځ اداء کړي او زکات ورکړي نو بیا هغوی ستاسي ديني وروڼه دي)
يعني د لمانځه څخه پرته انسان د اسلام په ديني وروگلوۍ کې نه داخلېږي، ځکه نو قرآن مجید فرمايي:

﴿ ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ ﴾ (البقرة: ۲ - ۳)
﴿ وَالَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنفِقُونَ ﴾

(دا کتاب د هغو پرهیزگارانو لپاره هدايت او لارښوونه ده چې په غیبو

ايمان راوړي، لمونځونه ودروي، او کوم رزق چې مونږ ورکړی د هغې څخه مصرف او انفاق کوي).

په قران کې د منافقانو دا صفت بيان شويدي .

﴿وَإِذَا قَامُوا إِلَى الصَّلَاةِ قَامُوا كَسَالَى﴾ (النساء: ۱۴۲)

(او کله چې هغوی لمانځه ته پورته کيږي نو سست او لت پورته کيږي).

او بل دا چې

﴿الَّذِينَ هُمْ يُرَاءُونَ﴾ (الماعون: ۶)

هغه کسان چېگ ریا کاري کوی.

په نبوي حدیث کې راغلي دي .

عَنْ جَابِرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ بَيْنَ الْعَبْدِ وَبَيْنَ الْكُفْرِ تَرْكُ الصَّلَاةِ. (رواه ابوداود)

(د بنده او کفر ترمنځ د لمانځه

پریښودل واسطه دي).

يعنې د لمانځه پرېښودل هغه پل او لاره ده چې کله انسان ورڅخه تير شي نو د اسلام څخه کفر ته رسيږي .

له همدې امله د رحمت نبي(ص) وفرمايل: (هغه څوک چې د اذان په اوريدلو سره له کورونو څخه نه راوځي ځما زړه غواړي چې ولاړ شم او د هغوی کورونو ته اور واچوم) .

او همدارنگه فرمايي.

عَنْ عَبْدِ اللَّهِ بْنِ بُرَيْدَةَ عَنْ أَبِيهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْعَهْدُ الَّذِي بَيْنَنَا وَبَيْنَهُمُ الصَّلَاةُ فَمَنْ تَرَكَهَا فَقَدْ كَفَرَ. (رواه ترمذي)

(ځمونږ او د دښتي عربانو ترمنځ اړيکې په لمانځه ولاړې دي، چاچې هغه خوشې کړنو هغه کافر بلل کيږي او ځمونږ سره يې اړيکې ختميږي) .

نن سبا د دين څخه ناخبري او ناپوهي دې درجې ته رسيدلې چې کوم کسان لمونځ نکوي، د اذان په اوريدلو حرکت نه کوي، او لدې څخه بې پروا او غافل وي چې آخر اذان کوونکي څوک او د څه لپاره يې رابولي، نو داسې انسانان هم خلک مسلمانان بولي، او دا خبره اوس عامه شويده چې په اسلام کې لمونځ هيڅ اهميت نلري او د هغه د کولو څخه پرته هم انسان مسلمان وي، بلکې د مسلمانانو قايد، رهبر او امام هم کيدای شي خو هغه وخت چې اسلام ژوندي او تازه وو داسې حالت هغوی نلرلو، امام ترمذي يو روايت را نقل کړی چې:

عَنْ عَبْدِ اللَّهِ بْنِ شَقِيقٍ الْعُقَيْلِيِّ قَالَ كَانَ أَصْحَابُ مُحَمَّدٍ صَلَّى اللَّهُ عَلَيْهِ وَسَلَّمَ لَا يَرَوْنَ شَيْئًا مِنَ الْأَعْمَالِ تَرَكُّهُ كُفْرٌ غَيْرَ الصَّلَاةِ

(يعنې د نبي(ص) اصحاب کرام په دې خبره هم غږي وه چې د لمانځه پرېښودل د کفر کار او عمل دی)

د سیرت جوړول او برابرول

د لمانځه دریم کار دادی چې د انسان سیرت او کړه وړه په هغه ځانگړي ډول تیارکړي چې د اسلامي ژوند د تیروولو یا په بل عبارت بشپړ ژوند د الله پاک د عبادت گرځولو لپاره ضروري او اړین دي

په دنیا کې تاسې گورئ کومه ډله یا گروپ چې کوم کار کول غواړي او څه هدفونه او موخي ورسره وي نو د هماغو په لحاظ د خپلو غړو او کار کوونکو سیرت، کردار او کړه وړه برابروي او

دهغو لپاره تربیتي او روزنیز نظام
پکار اچوي .

په حکومتونو کې چې کوم دفترونه او
وزارتونه دي په هغو کې تجربه او وفا
مهم او اړین رول لري، نو ځکه د روزنې
په کورسونو او په تریندګ ورکشاپونو کې
پدې خبرو ډېر تاکید کیږي چې
راتلونکي مامورین او کار کوونکي
باید د نظام، حکومت او د سپلین پابند
تربیه او وروزل شي . که د هغه شخصي
او انفرادي ژوند هر څومره چټل او نا
پاک وي خو بیا هم هغه پکې داخلېږي او
وراندي ځي چې هلته صداقت، حق او اخلاق
د سیاسي بنسټ جوړولولپاره هیڅ پلان او
اهمیت نه وي . همدارنګه په پوځ کې
پوځیان د جګړې لپاره روزل کیږي، ځکه
نو پوځیان په وژلو، مړه کولو او وینه

تويولو عادت کوي، هغوی ته روزنه ورکول کيږي چې په منظم ډول سره کار وکړي، هغوی ته د مختلفو وسلو روزنه ورکول کيږي چې په وژلو او قتلولو کې مهارت پيدا کړي، هغوی د حکم په اطاعت او مننې باندې روزل کيږي ترڅو حکومت هغوی د خپلې خوښې سره سم په هر ځای کې استعمال کړي .

څرنگه چې د هغوی سره بل کوم مقصد او هدف نه وي نو په پوځيانو کې د تقوی او ښو اخلاقو پيدا کولو ته هيڅ توجه او پام نکوي، پوځي چې د نظم او د سپلين پابند وي همدا حکومت ته پکار او بس دی، هغوی ددې پروا نلري چې پوځي، افسر او جنرال دې شراب خور، زنا کار، دروغجن، ظالم او تيرې کوونکي وي .

خواسلام ددې څخه داسې ټولگې، جماعت او ډله جوړوي چې د هغې لومړنې هدف او مقصد د نيکۍ خپرول او د بدۍ له منځه وړل وي، هغوی به په سياست، عدالت، قضاوت، تجارت، صنعت، سوله، جنگ، نړيوالو اړيکو لنډه دا چې د تمدن او ژوند په هره څانگه کې د ځانگړو اخلاقي اصولو پابند وي، هغوی به په ځمکه د الله پاک قانون نافذ او عملي کوي .

له همدې امله اسلام خپل مامورين، پوځيان، افسران او غړي د يو ځانگړي او انفرادي تربيتي نظام لاندې روزي ترڅو په هغوی کې هغه خاص سیرت او کردار پيداشي چې د هغه د وظيفې او مسؤليت سره تړاو ولري .

ددې سیرت او کردار بنياد او بنسټ په ایمانياتو باندې ایښودل شوی دی، د

الله پاک څخه ویره، د هغه سره مینه او محبت، د هغه سره عشق، د هغه رضا او خوښي د خپل ژوند موخه او مقصد گرځول، هغه خپل اصلي او ستر واکمن منل، د هغه په وړاندې خپل ځان ځواب ورکوونکې او مسؤل ګڼل، او دا منل چې یوه ورځ به را څخه خامخا حساب اخلي، دا هغه بنیادي او اساسي اصول دي چې د اسلامي سیرت بنیاد پرې ولاړ دی.

مسلمان د اسلام په طریقه باندې تر هغې پورې یو ګام هم نشي تللی ترڅو چې هغه پدې باور او یقین ونلري چې الله تعالی هغه په هر حالت کې ګوري، د هغه له هر حرکت څخه خبر دی، په تپه تیاره کې هم هغه ویني، په یواځې والي او ګوښه کې هم د هغه د زړه له رازونو څخه خبر دی، د هغه په ذهن کې چې څه

فکر، تصور او خیال وي له هغه څخه هم
 بې خبره او غافل ندی، د ټولې دنیا
 څخه پتیدل امکان لري خو د الله پاک څخه
 پټوالی امکان نلري، د ټولې نړۍ له
 سزاگانو څخه ځان خلاصولي شي خو د الله
 تعالی د سزا څخه ځان نشي خلاصولي .

په دنیا کې نیکي او بښگنه ضایع او
 له منځه تللي شي بلکې کله نا کله د
 نیکۍ بدله بدې او خرابې هم کیدای شي
 خو د الله تعالی په وړاندې داسې نشي
 کیدای، د دنیا نعمتونه کم او محدود
 دي خو د الله تعالی نعمتونه بې کچه او
 بې اندازې دي، د دنیا گټه او فایده
 لږه او فاني ده خو د الله تعالی فایده،
 گټه او تاوان تل پاتې او ابدې وي .

همدا تصور، فکر، نظر، خیال او
 عقیده انسان دې ته تیاروي چې د الله

تعالی اطاعت او پیروي وکړي، د همدې تصوراتو او عقیدې په زور او ځواک سره هغه د حلالو او حرامو پولو او حدودو ساتنه کوي کوم چې الله تعالی د دنیا په ژوند کې ټاکلي دي. همدا شیان هغه د خواهشاتو د بندګۍ، د ناروا ګټو او خوندونو د تمې، حرص او بد اخلاقي څخه خوندي ساتي.

پدې عقیده کې دا زور او ځواک شته دی چې انسان د عدل، انصاف، حق پالنې، نیکو او غوره اخلاقو او په نیغې لارې باندې برابر او کلک ساتلې شي او هم یې د عامو خلکو د اصلاح لپاره راپورته کولی او برابرولی شي کوم چې نامسلمان او کافر د هغو کړاونو او سختیو تصور هم نشي کولای.

لمونځ هغه عمل دی چې همدا تصور بیا بیا تازه او ژوندې کوي او د ذهن په ژورتیا کې یې ځای پرځای کوي. تاسې ته به څرگنده شوی وي چې د لمانځه د ارادې او قصد کولو سره جوخت د انسان سیرت سمیدل پیل کیږي، بیا د لمانځه هر حرکت، هر عمل او هر رکن داسې ترتیب شویډی چې د انسان سیرت او کردار خپله د اسلام په چوکاټ او قالب کې برابرېږي.

وگورئ! کله چې تاسې د لمانځه قصد، اراده او نیت کوئ نو تر ټولو لومړې د ځان ارزونه کوئ چې ناپاک او ناوړې خو نه یم؟ جامې او لباس خو ناپاک او ککړ ندی؟ اودس مې شته او که نه؟ پدې لږ فکر وکړئ چې دا تصور او فکر ستاسې سره ولې پیدا کیږي؟ که چیرې

تاسې په جنابت يا بې اودسه په لمانځه ودريرئ نو تاسې څوك نيولې او گيرولې شي؟ څوك ستاسې پدې حال باندې خبريږي؟ نو بيا تاسې ولې دومره فكر او پام كوئ چې ټول شيان سرتنه رسوئ؟ ددې بل هيڅ دليل او وجه نشته پرته لدې چې تاسې د الله تعالى ويره او خوف په زړه كې لرئ او پدې ښه پوهيږئ چې له هغه څخه هيڅ شى هم نشي پتيداي او پدې هم باور او يقين لرئ چې د آخرت په ورځ به ددې ځواب وركوم . همدا عقیده، فكر او تصور تاسې دې ته اړ باسي چې غسل، اودس او پاگيزگي غوره كړئ كوم چې د لمانځه لپاره شرط او ضروري بلل شوى . كنه بل كوم دنيوي طاقت او ځواك نشته چې تاسې پدې اصولو باندې ونيسي او پرې مجبورمو كړي .

د اوداسه او پاکوالي څخه وروسته بيا لمونځ پيل کوئ، په لمانځه کې تاسې ددې کوښښ کوئ چې په قيام، رکوع، سجده او قعده کې هغه اياتونه او دُعاګانې ولولئ چې د کومو په هکله چې حکم شوی او تاسې يې په هماغه منصوبي طريقې سره لولئ، دا پابندي تاسې ولې کوئ؟ دا ټول شيان خو پټ او په کراره سره لوستل کيږي، که تاسې هغه هيڅ ونه لولئ يا دا چې له ځانه پکې نورې خبرې ورګډې کړئ نو څوک به پرې خبر شي؟

تاسې خپله وواياست چې دا د چا څخه ويره، ډار، خوف او د سزا وجزا باور، يقين او ايمان دی چې تاسې يې پدې کار اړ او مجبور کړي ياستی؟

د لمانځه وختونه په تاسې په مختلفو حالتونو کې راځي، کله تاسې په صحرا

او دښته کې اوسئ، کله د شپې په تپه تياره کې، کله د کور په کنج کې، کله د خپلې ساعت تيرۍ په حال کې او کله پخپل تجارت او سوداگرۍ کې، کله په سخته يخنۍ او سړه هوا کې چې خپل سر هم نشي ويستلای او کله بيا پداسې زياته گرمۍ کې چې د انسان بدن پکې پخپري، يعنې په مختلفو حالتونو کې د لمانځه وخت راځي، پدې مختلفو سختو حالاتو کې تاسې کوم طاقت، توان او ځواک لمانځه ته چمتو او تيار وي؟ که چيرې په الله تعالی ايمان، دهغه د سميع او علیم ذات يقين، د هغه د نارضا کيدو ويره او د هغه د رضا لاس ته راوړلو تمه نه وي نو بل به څه وي؟ دا حتمي نده چې دا ټول تصورات دې ستاسې په ذهن او زړه کې تازه وي، په اصل کې

سیرت د هغو تصوراتو څخه جوړیږي چې په پټ او مخفي شعور کې ثبت او ریکارډ شوی وي، د شعور عمق او ژوروالي ته چې کوم تصورات ورسېږي هغه بیا کلک او ځواکمن وي او له همدې څخه ښه خویونه، اخلاق او صفات پیداکيږي .

اوس تاسې هغو شيانو ته وگورئ چې په لمانځه کې لوستل او ویل کیږي، په هغو کې د لومړي سر څخه تر اخره پورې داسې کلمات او الفاظ موجود دي چې د اسلام د بنيادي او اساسي تصوراتو څخه ډک اومالا مال دي، د هغو په بیا بیا لوستلو او تکرارولو ایمان، عقیده او باور تازه کیږي او په ذهن کې ځای نیسي چې په همدې باندې د اسلامي سیرت تعمیر او ودانۍ ولاړه ده .

تر ټولو د مخه اذان راواخلي،
 تاسې په يوه شپه ورځ کې پنځه ځلې دا
 کلمات او جملې تکراروئ:
 الله اکبر - الله اکبر : الله تر ټولو لوی
 دی - الله تر ټولو لوی دی .
 اشهد ان لا اله الا الله : زه شاهدي او
 گواهي ورکوم چې پرته له الله څخه بل څوک
 د عبادت وړ او حقدار نشته .
 اشهد ان محمدا رسول الله : زه شاهدي
 او گواهي ورکوم چې محمد صلی علیه
 وسلم د الله رسول دی .
 حی علی الصلوة : لمانځه ته راشئ .
 حی علی الفلاح : کامیابی او بري ته
 راشئ . الله اکبر الله اکبر : الله تر ټولو لوی
 دی، الله تر ټولو لوی دی .
 لا اله الا الله : د الله څخه پرته بل څوک
 معبود او د عبادت وړ او مستحق نشته .

تاسې وگورئ چې دا څومره ځواکمن او قوي اواز دی، دا اواز تاسې ته په شپه او ورځ کې پنځه ځله په څه ډول دا در په یادوي چې په ځمکه کې څومره واړه او لوی انسانان او نور چې د خدایتوب دعوه کوي هغه ټول دروغجن دي، په ځمکه او آسمان کې یواځې یو ذات دی چې هغه لوی دی، او هماغه لوی ذات د عبادت او بندګۍ وړ او حقدار دی، راشئ د هماغه لوی ذات عبادت او بندګۍ وکړئ، د هغه لوی ذات په عبادت او بندګۍ کې ستاسې برې، نجات او کامیابي ده . څوک به داسې وي چې دا لوی او قوي اواز واورې اوبیا هم له ځای څخه ونه سوړېږي؟ دا څنګه امکان لري چې د چا په زړه کې دې ایمان وي او هغه دې دومره لوی ، ځواکمن او قوي اواز او شاهدي واورې

او بيا دې هم پخپل ځای هماغسې ناست وي او د خپل بادار او واکدار په وړاندې دې خپل سر ټکته نکړي؟ ددې څخه وروسته تاسې د لمانځه لپاره پورته کېږئ، مخ مودکعبې شریفې په لوري دی، پاک او صاف د کائناتو د لوی پاچا په وړاندې ولاړ او حاضر یاستئ، تر ټولو د مخه ستاسې له خولې څخه دا کلمات وځي:

الله اکبر - الله تر ټولو لوی او ستر دی، ددې لوی او ځواکمن اقرار څخه وروسته تاسې خپل لاسونه تر غوږونو پورې پورته کوئ یعنې تاسې له دنیا او په هغې کې د هر شي څخه لاس په سر کېږئ، بیا لاسونه تړئ یعنې د خپل بادار، حاکم او واکدار په وړاندې په ادب سره

ودرېږئ ، ددې څخه وروسته بيا تاسې څو وړاندېزونه کوئ .

سبحانک اللهم و بحمدک وتبارک اسمک وتعالیٰ جدک ولا اله غیرک .

ياالله ستا پاکي بيانوم له هر ډول عيب څخه د پاکۍ نسبت کوم ، او ستا تعريف او صفت بيانوم ، ستانوم ډير برکتې دى او ستا شان لوړ دى ، او پرته له ستا څخه بل څوک معبود او د عبادت حقدار اوور نشته .

اعوذ بالله من الشيطان الرجيم : زه له رقلې شوي شيطان څخه په الله پاک باندې د هغه له شرارت او لاس وهنې څخه پناه غواړم .
بسم الله الرحمن الرحيم : پيل کوم د الله په نامه سره چې ډير زيات مهربان او د پوره رحم څښتن دى .

غَيْرِ الْمَغْضُوبِ عَلَيْهِمْ وَلَا الضَّالِّينَ ﴿٧﴾ :

په چا چې ستا غضب نوې شوی او څوک چې بې لارې او گمراه نوي .

اَمِين : اَي الله ! همداسې دې وي ، اَي مالک ! زمونږ دا دعا قبوله کړه .

ددې څخه ورسته تاسې دقرآن مجيد نور خواياتونه ووايي چې په هغې کې داسلام اساسي اصول ، اخلاقي ښوونې او عملي چارې بيان شوي. په هغې کې دلارې ټولې نېسې په گوته شوي. دمثال په توگه :

﴿وَالْعَصْرِ ۱﴾ إِنَّ الْإِنْسَانَ لَفِي خُسْرٍ ﴿۲﴾

په زمانه باندې قسم چې انسان په

زيان او تاوان کې دی

إِلَّا الَّذِينَ ءَامَنُوا وَعَمِلُوا الصَّالِحَاتِ

خو يواځې هغه کسان له زيان اوتاوان څخه بچ اوخوندي دي چې هغوې ايمان راوړي اونېک عملونه يې کړي .

﴿وَتَوَاصَوْا بِالْحَقِّ وَتَوَاصَوْا بِالصَّبْرِ ۳﴾

او هغوي چې يو بل ته يې په حق سره لارښونه کړي او يو بل ته يې په حق باندې تلقين کړي.

پدې مبارکو اياتونو کې ددې درس او سبق ورکول کېږي چې انسان د زيان، تاوان او ناهيلۍ څخه هغه وخت خوندي او بچ پاتې کېدای شي چې ايمان راوړي، صالح او نېک عمل وکړي او يواځې پدې بسوالي ونکړي بلکې د ايمان لرونکو داسې يوه ډله او ټولگې جوړکړي چې په حق دين باندې د پاتې کېدو لپاره د يو بل سره مرسته او کومک وکړي .

﴿أَرَأَيْتَ الَّذِي يُكَذِّبُ بِالْإِيمَانِ﴾ ١

ايا تاوولېده هغه څوک چې د اخرت ورځ نه مني نو هغه به څرنگه سړی وي؟

﴿فَذَلِكَ الَّذِي يَدُعُّ الْيَتِيمَ﴾ ٢

داسې انسان يتيم رتي او ټيله کوي

وَلَا يَحْضُ عَلَى طَعَامِ الْمَسْكِينِ ﴿٣﴾

خپله بې وځلو ته خوراک نه ورکوي
نور هم نه هڅوي چې هغوي ته خوراک
ورکړي .

فَوَيْلٌ لِلْمَصْلِينَ ﴿٤﴾ الَّذِينَ هُمْ عَنْ صَلَاتِهِمْ سَاهُونَ ﴿٥﴾
الَّذِينَ هُمْ يُرَاءُونَ ﴿٦﴾ وَيَمْنَعُونَ الْمَاعُونَ ﴿٧﴾

تباهي او هلاکت دی داسې لمونځ
کوونکو ته چې (داځرت د ورځې د انکار
په وجه) د خپلو لمونځونو څخه غافلې
او بې پروا وي او که لمونځونه اداء
کوي نو دریا او ځان ښودنې لپاره يې
کوي، او دهغوي زړونه دومره کوچني او
تنگ دي چې په عادي شيانو ورکولو سره
هم خفه او انديښمن کېږي .

ددې څخه دا درس او عبرت تر لاسه کړي چې په آخرت باندې يقين لرل د اسلام روح او اصل دی، ددې يقين اوباور څخه پرته د اسلام په لاره څوک تګ نشي کولای .

﴿وَيْلٌ لِّكُلِّ هُمَزَةٍ لُّمَزَةٍ﴾ (١)

افسوس او ارمان دی دهغه چا په حال باندې چې د خلکو عیبونه لټوي او په خلکو پسې اوازونه کوي او ملنډې پرې وهي .

﴿الَّذِي جَمَعَ مَالًا وَعَدَّدَهُ﴾ (٢)

هغه چې مال راټولوي او بيایي شماري او حسابوي .

﴿يَحْسَبُ أَنَّ مَالَهُ أَخْلَدَهُ﴾ (٣)

هغه پدې هيله اومه دی چې دا مال به دده سره تل پاتې وي .

﴿كَأَلَّا لِيُبَدَنَّ فِي الْخُطْمَةِ﴾ (٤)

هېڅکله داسې نشي کېدای هغه به
خامخا يوه ورځ مړکېږي او په حطمه کې
به اچول کېږي .

وَمَا أَدْرَاكَ مَا الْحُطْمَةُ ﴿٥﴾

ايا تا ته څرگنده ده چې حطمه څه شي

دی ؟

نَارُ اللَّهِ الْمُوقَدَةُ ﴿٦﴾ الَّتِي تَطْلُعُ عَلَى الْأَفْئِدَةِ ﴿٧﴾

د الله لمبې وهونکې آور دی چې د هغه

لمبې په زړونو باندې را تاوېږي .

إِنِّهَا عَلَيْهِمْ مُّوَصَّدَةٌ ﴿٨﴾ فِي عَمَدٍ مُّمَدَّدَةٍ ﴿٩﴾ هغه به ورباندې په خورېگدو سرپوشگ کړای شي.

(په داسې حال کشگېگ چې هغه به) په لوؤو لوؤو ستونکشگي

(ايسار کړای شوی وي).

لنډه دا چې تاسې د قرآن مجيد هر

سورت چې لولئ په هغه کې به تاسې ته

لور هدايات او لارښوونې درکول کېږي او

تاسې ته به ويل کېږي چې د الله پاک

احکام کوم کوم دي چې د هغو سره سم تاسې عمل وکړئ .

ددې لارښوونو او هداياتو تر لوستلو وروسته يو ځل بيا تاسې الله اکبر لولئ او تر نمايي پورې ښکته کېږئ چې دې ته رکوع وايي : سبحان ربی العظیم : پاک دی رب زما چې ډېر لوی او عظیم دی .

بيا نيغ اوسم ودرېږئ او دا وايئ : سمع الله لمن حمده . واوریده الله پاک اواز د هغه چا چې د ده حمد او صفت يې وکړ او بيا ورپسې دا وايئ : ربناک الحمد : اي زمونږ ربه ! ټول ښه صفات تالره دي .

بيا تاسې الله اکبر لولئ او ښکته پرځمکه خپل تندي ږدئ چې دې ته سجده وايي او په هغې کې بيا دا وايئ :

سبحان ربی الاعلیٰ. پاک دی زما رب چې تر ټولو
لوړ او پورته دی .

التَّحِيَّاتُ لِلَّهِ وَالصَّلَوَاتُ وَالطَّيِّبَاتُ السَّلَامُ عَلَيْكَ أَيُّهَا
النَّبِيُّ وَرَحْمَةُ اللَّهِ وَبَرَكَاتُهُ السَّلَامُ عَلَيْنَا وَعَلَى عِبَادِ اللَّهِ
الصَّالِحِينَ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ
وَرَسُولُهُ. (رواه صحيح البخاري)

بيا تر سجدو وروسته الله اکبر وايئ
اوپه آدب سره کيښئ او دا وايئ:

التَّحِيَّاتُ لِلَّهِ وَالصَّلَوَاتُ وَالطَّيِّبَاتُ

زمونږ سلامونه ، زمونږ لمونځونه او
ټولې پاکې خبرې الله لره دي .

السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ

سلام دي وي پرته اي نبي ﷺ او د الله
پاک رحمت او برکتونه .

السَّلَامُ عَلَيْنَا وَعَلَى عِبَادِ اللَّهِ الصَّالِحِينَ

سلام دي وي پرمونږ اوپه
ټولونو ګواو صالحو بندگانود الله پاک باندې .

أَشْهَدُ أَنْ لَا إِلَهَ إِلَّا اللَّهُ

زه شاهدي او گواهي ورکوم چې پرته له الله څخه بل څوک د عبادت او بندگۍ وړ او حقدار نشته .

وَأَشْهَدُ أَنَّ مُحَمَّدًا عَبْدُهُ وَرَسُولُهُ

او زه ددې گواهي او شاهدي هم ورکوم چې محمد (ص) د الله بنده او رسول دی .

لږ وينا وروسته تاسې د شهادت گوته پورته کوئ دا ځکه چې دا په لمانځه کې ستا د گواهي او شهادت اعلان دی چې له ژبې سره ستاسې لاس او گوتې هم گواهي ورکوي .

لږ وروسته تاسې درود شريف لولي :

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ. اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ (مسند احمد)

اي الله رحمت وکړې په محمد ﷺ او د هغه په آل لکه څرنگه چې تا رحمت کړی وو په ابراهيم ﷺ او په آل د ابراهيم باندې، يقيناً ته د غوره صفاتو خاوند او ستايلې شوی ذات يي، او اي الله برکت وکړه زمونږ په سردار حضرت محمد ﷺ او د هغه په آل لکه څرنگه چې تا برکت کړی وو په ابراهيم ﷺ او په آل ابراهيم ﷺ باندې يقيناً ته د غوره صفاتو خاوند او ستايلې شوی ذات يي .

رَبَّنَا ءَاتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ

اي الله راکړې مونږ ته په دُنیا کې ښه او غوره ژوند او په آخرت کې هم غوره او ښه ژوند او وساتې مونږ د آور له عذاب څخه .

ددې دُعا په ويلو سره ستاسې لمونځ پوره شو اوس تاسې د خپل بادار او واکدار له دربار او حضور څخه بېرته ځئ او د تللو په وخت کې تاسې ښي لوري او چپ لوري ټولو ناستو موجودو خلکو او ددُنیا د هر شي لپاره د رحمت او سلامتيا دعا کوئ او وايئ :

السلام عليكم ورحمةُ الله وبركاته :

سلام دې وي پر تاسې او رحمت او برکت د الله دې وي پر تاسې، يعنې دا زيرې دى د دنيا لپاره د الله پاک له دربار څخه د بيا راتللو اور خصت کېدوپه وخت کې .

دادى هغه لمونځ چې تاسې يې د خوب څخه د راپورته کېدو وروسته او د دنيوي کارونو له کېدو څخه مخکې اداء کوئ .

څو ساعتونه په دنيوي کارونو کې تر بوختيدو او مصروف کېدو وروسته د زوال کېدو څخه د لږ شانتې ځنډه وروسته بيا د الله پاک په دربار کې حاضريږئ او همدا لمونځ اداء کوئ، بيا څو ساعته وروسته په ماښام کې همدا لمونځ اداء کوئ، بيا په دنيوي کارونو کې تر بوختيدو وروسته په ماښام کې همدا لمونځ اداء کوئ بيا چې کله د دنيوي کارونو څخه بالکل خلاص او وزگار شئ نو د خوب څخه مخکې د الله پاک په دربار کې حاضري ورکوئ چې ددې لمونځ خاتمه او پوره کېدل په وترو باندې کېږي چې په درېم رکعت کې يې تاسې يوه لوی اقرار نامه يا وينا ليک د خپل بادار او واکدار په مخکې وړاندې کوئ، دا دعاي قنوت دی . د قنوت معنی ده د الله په وړاندې

عاجزي او ښکته کېدل، دا طاعت او
بندگۍ اقرار، دا اقرار تاسې څه ډول
اداء کوئ . دا دعا تاسې ښه په غور
سره واورئ .

اللهم انا نستعينک و نستغفرک ونؤمن بک ونتوکل علیک ونسئ
علیک الخیر :

ای الله ! مونږ ستا څخه مرسته غواړو،
او له تا څخه ښه غواړو، پر تا
ایمان راوړو، پر تا توکل او بروسه
کوو، او ټول تعریفونه تا پورې خاص
کوو.

ونشکرک ولانکفرک ونخلع ونترک من یفجرک :

مونږ ستا شکر او مننه کوو او
ناشکري نه کوو، مونږ هر هغه څوک خوشې
کوو او اړیکې ورسره شلوو چې ستا نا
فرمان او بدې کوونکې وي .

اللهم اياك نعبدُ ولك نصلي ونسجدُ واليك نسعى ونخفدُ و
 نرجوا رحمتك ونخشى عذابك ان عذابك بالكفار ملحق :

ای الله ! مونږ خاص ستا بڼدگي کوو، او
 خاص تا ته لمونځ اداء کوو، او خاص
 تاته سجده کوو، او زمونږ ټول کوشښ او
 هلې ځلې خاص ستا لپاره دي، مونږ ستا
 د رحمت اُمیدواریو او ستا له عذاب څخه
 ویریږو، یقیناً ستا عذاب په کافرانو
 باندي پرېوتونکې دی .

دا هغه دُعاگانې او عبارتونه دي چې
 هیڅ شرحې او توضیح ته اړتیا نلري، هر
 څوک په هغو کې خپله لیدلای او کتلای شي
 چې اسلام خپل ملکي، پوځي او عسکري
 مامورین او د ټولنې خلک په کومو
 ارادو، نیتونو، ولولو، احساساتو او
 جذباتو باندي تربیه او روزي؟ کوم
 شيان د هغوی په زړونو کې ځای پرځای

کوي، کوم صفات، خويونه او عادتونه پکې پيدا کوي؟ يواځې په سپورت او منډې وهلو باندې روزل شوې پوځ او لښکر د اسلام هيڅ په درد او گټه نه خوري. يواځې فني، مسلکي او هنري روزل شوې کسان هم د اسلام په گټه نه تماميږي. د اسلام داسې خلک او انسانان پکار دي چې د فن، هنر، مسلک، علم، پوهې، نظم او د سپلين سره سره امين، صادق، مخلص او تقوی لرونکي هم وي. د جنگ، جگړې، قربانۍ او ايثار سره سره د نيکو اخلاقو، غوره سلوک او بشي رويې خاوند هم وي، هغه يواځې پوځي او عسکري وړتيا او قابليت ونلري بلکې د خلکو او ولس د اصلاح او سمون وړتيا او اهليت هم ولري.

کله چې تاسې دا هدفونه ، مقصدونه او موخې وگورئ نو پوه به شئ چې د لمانځه څخه غوره بل عمل او کورس د داسې روزنې او تربیت لپاره مناسب نشي کیدای .

څوک چې د لمانځه په مدرسه ، کورس او مکتب کې تربیه او وروزل شي نو د هغه څخه دا هیله ، امید او تمه کیدای شي چې که امانتونه ، مسؤلیتونه ، حقوق الله اود حقوق العباد مسؤلیت هغه ته وسپارل شي نو هغه به یې په سمه او صحیح توګه سمبال کړي او د دریاب په تل کې به هم خپلې جامې لمدې نکړي، له همدې امله قرآن مجید د لمانځه حکمت داسې بیانوي: ﴿إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ﴾ العنکبوت: ٤٥

(بيشكه لمونځ له بدئ او بې حيايي
څخه بندول كوي)

له همدې امله لمونځ د لومړي سر نه
د اسلام ركن، لازمي برخه او ضروري عمل
وو، خومره پيغمبران ﷺ چې نړۍ ته راغلي
دي د هغوى ټولو په شريعت كې لمونځ
اصلي او اساسي ركن وو، هر پيغمبر او
امت ته د هغه د اداء كولو حكم او امر
شوى وو، هر وخت چې اسلامي تحريك او
اسلامي خوزښت څه زيان او تاوان ليدلي
هغه د لمانځه د پرېښودلو په سبب او
وجه ورته رسيدلى .

﴿ خَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَةَ فَسُوفَ
يَلْقَوْنَ غِيًّا ﴾ (٥٩) مريم: ٥٩

(بيا له هغوى وروسته داسې بد او نا
اهله خلك راغلل چې هغوى لمونځ ضايع

کړ او د خپلو نفسي غوښتنو پسې شول، نو زر به په بې لارۍ باندې اخته شي). ددې علت، دليل او لامل څرگند دی، په اسلامي طريقې باندې د تلو لپاره د اسلامي سیرت درلودل ضروري او حتمي دی، او اسلامي سیرت د لمانځه په روزنيز کورس کې ترلاسه کيدای شي. کله چې دا نظام او روزنيز کورس خراب او گډوډ شي نو سیرتونه ورسره حتماً خرابيږي او د هغه حتمي پایله به زوال او پړیوتل وي.

د نفس کنترول

د سیرت جوړونې برسیره لمونځ په انسان کې د نفس د کنترول توان او ځواک هم را پيدا کوي چې ددې ځواک او

قوت څخه پرته د سیرت غوښتنه نه پوره کیږي .

د سیرت جوړونې کار او عملیه د انسان خودي (Human Ego) روزي او په یو چوکاټ کې یې راولي . روزل شوې خودي (انا) که په بدني او نفسي ځواکونو باندې چې ددې لپاره د وسیلې او آلې په حیث کار کوي کنترول او واک ونلري نو بیا ددې د روزلو او منظم کیدو پایله ښه او غوره نه راوځي کوم چې د سم او صحیح سلوک او چلند لپاره پکاریږي ، د یو مثال په وسیله دا موضوع ښه څرگندیدای شي :

انسان د موټر او ډریور مثال لري او دا هغه وخت روغ، سم او صحیح کار کوي چې د موټر سامان، الات، پرزې، ماشین او ټول ځواک د ډریور په کنترول او

واک کې وي خو ددې سره سره خپله ډريور هم هوښيار، پوه، روزل شوی، د سم او غوره سلوک خاوند او په لارو بلد وي . که چيرې تاسې ډريور وروزلو او چمتو موکړ خو بريك، کلچ او سټرينگ هغه نشي کنټرولولای يا دا چې کنټرولولای يې شي خو کواکه او سست وي، پدې صورت کې ډريور موټر نشي چلولای بلکې موټر به خپل ډريور د ځان سره چلوي او کشکوي . څرنگه چې موټر پرته د چلیدو او حرکت کولو څخه په بل شي نه پوهيږي ځکه هغه نه عقل لري ،نه پوهه، نه تمیز او نه په لارو بلدتيا، هغه به خپل ډريور په کندو او لوړو ژور سر کوي او بالاخره کومې کندی او گړنگ ته به يې غورځوي . ددې مثال په بنسټ د انسان بدني ځواک، نفساني خواهشات او ذهني قوت د

موټر پشان د ی او د هغه خودي (انا) د
 ډریور په حیث . دا شیان د اوسپنې د
 موټر پشان جاهل، بی عقله، ناپوهه او
 ناخبره دي، توپیر او فرق یواځې دا دی
 چې موټر د اوسپنې او انسان د غوښې،
 هډوکو او پوستکي څخه جوړ شوی .

بله دا چې انسان هیلې، ارزوګانې،
 خواهشات، ولولې، احساسات او غوښتنې
 لري، هر وخت پدې کوښښ کې وي چې ډریور
 هغه ونه چلوي بلکه دوی ډریور له ځان
 سره وچلوي .

د ټولو پیغمبرانو د ښوونې او
 تعلیم هدف، مقصد او موخه همدا وه چې
 داسې ډریور تربیه او وروزي چې موټر
 پخپل سر سپور نکړي بلکه دې پرې سپور
 شي، هغه ترکنترول لاندې راولي او په

نيغې لاره يې روان کړي چې خپل هدف او مقصد ته پرې ورسېږي .

يوآخې دا کافي او بس نده چې ډريور دې په لارو بلد، په موټروانۍ پوه، د موټر استعمالول او د ډريورۍ په آدابو دې پوه وي، بلکې دا هم اړين او ضروري ده چې د موټر سامان، پرزې او برخې دې يو له بل سره نښتي او کلکې تړل شوي وي ترڅو ډريور هغه وچلولې شي . که داسې نه وي نو موټر خو پخپل زور او قوت باندې هر لوري ته تللي او سر بخود روانيدلې شي .

په لمانځه کې د دُعاکانو، د قرآن مجيد تلاوت اود تسبيحاتو سره د وخت پيژندل، پاکوالي او نور شرايط ددې لپاره لگول شوي چې ډريور خپل موټر پخپله اراده باندې د چلولو لپاره ښه

تمرین، مشق او تکرار وکړي، پدې توګه د موټر زور او ځواک د ورځې پنځه ځله کنټرولېږي، بریکونه کشکول کیږي، سټرینګ او اکسیلټر کلکیږي او د چلوونکي زور او قوت ورځ په ورځ ورباندې ځواکمن او قوي کیږي .

د سهار وخت دی، په خور خوب ویده، راحت او آرام غوښتونکي بدن او نفس غواړي چې همدا سې گرم او نرم پروت پاتې شي او هېڅ پورته نشي .

خو لمونځ وايي چې وخت را ورسیده، نیغ راپورته شه، که د غسل اړتیا وي نو غسل وکړه، که نه وي نو بیا اودس وکړه، که ساره او یخني وي نو وي دې، اوبه گرمې نشته نو نه دې وي، په سړو او یخو اوبه اودس وکړه، بیا د جومات په لوري روان شه .

که ددې دوه یوډبل ضد غوښتنو څخه تاسې د نفس غوښتنه پوره کړه نو موټر په تاسې سپور شو او که د لمانځه غوښتنه مو پوره کړه نو تاسې په موټر سپاره شؤئ . په همدې توگه نفس په سهار، ماسپښین، مازدیگر، ماښام او ماخستن کې ځانته باني او پلمې لټوي ترڅو په خواهشاتو، خوندونو، مزو چرچو او ساعت تیږیو کې وخت تیر کړي، هغه پدې کوښښ کې وي چې په تاسې کې لږ شانتنه کمزوري او ناتواني پیدا کړي او د پاسه درباندي سپور شي .

خو لمونځ ستاسې لپاره یو را بیدارونکي عمل دی چې ستاسې ویده شوي قوتونه او ځواکونه را بیدار وي او ستاسې څخه غوښتنه کوي چې موټر پخپل

کنترول کې وساتئ، د هغه غلام او بنده نشئ .

دا جگړه او شخړه هر ورځ روانه وي، په مختلفو حالتونو او مختلفو صورتونو کې پیښیږي . کله په سفر کې، کله د تجارت او سوداګرۍ په وخت کې، کله د ساعت تیرۍ او کله د غم او کړاوونو په وخت کې. پدې مختلفو حالتونو کې د نفس د غوښتنو او د لمانځه ترمنځ مقابله او شخړه روانه وي چې تاسې په امتحان او ازمیښت کې اچوي . که چیرې تاسې د نفس خبره ومنله نو ماتي مو وخوړه، نوکر او خادم ستاسې بادار وگرځیده ، د روند، ناپوهه او جاهل موټر پلاس کې تاسې خپل ځان ورکړ نو تاسې به په کړو وړو لارو کرځوي او تاسې به د مجبوریت

او اړتيا په حالت کې د هغې پسې روان اوسئ .

ددې په خلاف که تاسې د لمانځه خبره ومنله او د هغه غوښتنه مو پوره کړه نو تاسې ددې زورور او ځواکمن موټر کنټرول او واگي پخپل لاس کې واخستل، په هغه به واکمن او بادار شئ، په تاسې کې به دا زور او ځواک پيداشي چې ددې موټر د ټولو پرزو او سامانونو څخه د خپل علم او پوهې په رڼا کې کار واخلي او ستاسې لپاره به اسانتياوې برابرې شي .

له همدې امله قرآن مجيد د لمانځه د ضايع کولو او پرېښودلو سمدستي پايله او نتيجه دا په گوته کوي چې انسان د نفسي غوښتنو او خواهشاتو تابع او محکوم گرځي، له نيغې او مستقمې لارې

څخه اوري او په كړو وړو لارو سر كيږي

﴿ خَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ ۖ فَسُوفَ يَلْقَوْنَ غِيًّا ﴾ ﴿٥٩﴾ مريم: ٥٩

(بيا د هغوى څخه وروسته داسې بد او نااهله خلك راغلل چې هغوى لمونځ ضايع كړ او د خپلو نفسي غوښتنو پسې شول، نو زر به بهي لارى له پايلې سره مخ شي).

د افرادو د جوړولو اوتيارولو پروگرام

تردې ځاى پورې چې څه بيان او وړاندې شول دا د لمانځه د گټو او فايدو يو لورې او طرف وو، يعنې دا چې لمونځ افراد څه ډول جوړوي، اوس بل لوري او بل طرف ته تر پام گرځولو او توجه كولو مخكې د فرد دتيارولو او

ارزولو پروگرام ته په عمومي توګه وګورئ، دا پروگرام پنځه برخې لري:

۱- د انسان په ذهن او دماغ کې دې خبرې، فهم او ادراک تازه کول چې هغه په دنيا کې ازاد او خپل سرې ندی، بلکې د رب العالمين بنده او غلام دی او په دنيا کې به په همدې حيثيت عمل کوي .

۲- د بنده او غلام په توګه په هغه کې د مسؤليت، وظيفې او دندې پيژندلو خوې او عادت پيدا کول .

۳- مسؤليت پيژندونکي د نه پيژندونکو څخه جلا او بيا هغه بالکل ويستل او بهر کول .

۴- د تصوراتو، فکرونو او خيالاتو پوره او بشپړ نظام يا پوره ايډيا لوړي د هغه په ذهن او دماغ کې ځای

پرځای او ثبت کول او هغه بیا داسې کلکه او پخول چې ټول سیرت او کردار ورسره پوخ او کلک شي .

ه- په انسان کې داسې ځواک، قوت او زور را پیدا کول چې دخپلې عقیدې، پوهې، بصیرت او علم سره سم کومه تگلاره ورته سمه، صحیحه او ښه ښکاري په هغې عمل وکړي او د خپل نفس او بدن د ټولو ځواکونو، قوتونو او استعدادونو څخه پدې لاره کې کار واخلي . د هغه په کردار او کړو وړو کې څه داسې سستې، لټې، او بیکاري پیدانښي چې کوم شی هغه حق، سم او صحیح بولي په هغه باندې د خپل نفس په غوښتنه عمل ونکړای شي او په بله لاره باندې روان شي .

اسلام چې کومه ټولنه جوړول غواړي د هغې يو يو فرد او غړي د لمانځه په وسيله پدې توگه جوړ او تياره وي . ددې ټولنې په هر لس کلن کوچني باندې لمونځ لازمي او په هيڅ حالت کې ددې فرض او عمل څخه نشي خلاصيدای، پرته لدې چې حواس له لاسه ورکړي يا دا چې ميرمن په حيض يا نفاس کې وي .

په ناروغۍ، سفر او د جگړې په ميدان کې هم ددې مسؤليت، عمل او فرض اداء کول لازمي او ضروري دي، که ودريدای نشي نو په ناسته دې وکړي، که کيناستلې نشي نو په ملاسته دې وکړي، که پښې لاسونه نشي بشورولې نو په اشاره دې وکړي، که اوبه نه پيدا کيږي په خاوره دې تيمم وکړي، که قبله ورته څرگنده نه وي نو په هر لوري يې چې

گمان راشي په هماغه لوري لمونځ وکړي، لنډه دا چې ددې عبادت د پريښودلو لپاره هېڅ ډول عذر نه اوریدل کیږي، کله چې د لمانځه وخت راشي نو مسلمان مکلف او مجبور دی چې لمونځ اداء کړي .

بیشکه په نړۍ کې بل هېڅ داسې ټولنیز او اجتماعي نظام نشته چې د خپلې ټولنې هر فرد او غړې بیل بیل او جلا جلا د داسې تربیتي او روزنیز نظام پوسیله تیار او چمتو کړي . په دنیا کې د ټولنیز نظام لپاره له بهرني بنديزونو څخه کار اخستل کیږي او داخلي بنديزونو، روزنو او تربیتي پروگرام ته هېڅ پام نکوي ترڅو پدې توگه کلک، قوي او نه شلیدونکې نظم منځ ته راشي .

د جماعت، ډلې او ټولگي مثال د ديوال په شان دی چې له خښتو جوړ شوی وي، که چيرې هره خښته پخه او کلکه نه وي نو ديوال خامخا کمزوري او کاواکه راځي .

په همدې توگه که د يوې ډلې غړي او افراد د سیرت او کردار کمزوري ولري، که د هغوی فکرونه او تصورات د تنظيم د چوکات سره برابر نه وي او په عملي ډول د تنظيم څخه په مخالفه لاره د تللو تکل لرونکي وي نو بيا يواځې بهرني بنديزونه د ډلې، گروپ او تنظيم نظام او شکل روغ، سم او صحيح نشي ساتلي، بالاخره بغاوت او سر غړونه منځ ته راځي او تنظيمي نظام درې ورې کيږي .

د جماعت او ډلې تنظيمول

اوس بايد مونږ د لمانځه په بل اړخ باندې رڼا واچوو، دا حقيقت دی چې انفرادي او يواځنې سیرت کومه پایله او نتيجه نه ورکوي ترڅو پورې چې په ډله، تنظيم او جماعت کې هغه سیرت جوړ او پيدانشي .

يو فرد او غړي يواځې په خپل سر هدف، مقصد او موخې ته نشي رسيدلای ترڅو پورې چې دده په شا او خوا کې نور خلک ورسره پدې لاره کې مرسته او همکاري ونکړي .

فرد او غړی چې په کومو اصولو ايمان، عقیده او باور لري په هغو يواځې، گوښې او تنهيا عمل نشي کولای

ترڅو پورې چې ټولنيز ژوند په هغو اصولو باندې ولاړ نشي ځکه چې انسان په دنيا کې يواځې او گوښې ندې پيداشوي او نه په يواځې ځان هر څه کولای شي . د هغه ټول ژوند د وروڼو، کورنۍ، دوستانو، گاونډيانو، معاملې کوونکو او د ژوند د بې شميره ملگرو سره تړاو لري. قرر د په دنيا کې د الله تعالی له لوري پدې مکلف شوي چې پدې ټولنيز ژوند او ټولنيزو اړيکو کې د هغه قانون نافذ او جاري کړي، په همدې قانون باندې عمل کول، هغه نافذول او واکمنول عبادت دی .

که يو څوک د داسې خلکو په منځ کې اوسېږي چې هغوی دا قانون له سره نه مني، يا ټول ددې په خلاف را پورته شوي وي، يا دهغوی ټولنيزې اړيکې داسې وي

چې يو له بل سره پدې لاره کې مرسته او همکاري نشي کولای نو بيا د يو فرد او غړي لپاره پخپل شخصي او ځانگړي ژوند کې هم د خپلې عقيدې او اصولو سره سم ژوند تيرول گران او سخت گرځي، دا خولا څه کوي چې په ټولنيز ژوند کې دې هغه عملي او نافذ کړي .

له دې برسیره د مسلمان لپاره دا دنيا او نړۍ د سخت کوښښ، هلوځلو، مندو تررو او شخړو ميدان دی، دلته د الله پاک څخه د بغاوت کوونکو لوی لوی ډلې ټپلې جوړې شويدي چې پخپل زړه او خوښه جوړ شوي قوانین په خلکو عملي کوي . پداسې حالت او داسې ځای کې په مسلمان باندې دا ملا ماتوونکې مسؤوليت اچول شوی چې دلته بايد د الله پاک قانون خپور، عملي او نافذ کړي، په هر ځای

کې چې د انسان په خوښه جوړ شوې قانون نافذ او واکمن وي هغه له منځه يوسي او د هغې پرځای د يو او واحد الله قانون عملي او واکمن کړي .

دا دروند، قوي او سخت کار او مسؤليت چې مسلمان ته سپارل شوی، يو مسلمان يې يواځې په هېڅ ډول او توگه سرته نشي رسولای ځکه چې دده په وړاندې لوی لوی باغي او سرکښه ډلې، گروپونه او ځواکونه د مقابلي لپاره ولاړ دي، که په لکونو او ميليونونو مسلمانان هر يو جلا جلا د هغوی په خلاف کار وکړي بيا هم هغوی نشي بريالي کيدای او نه د باطل زور او ځواک ماتولي شي، نو ټولو هغو کسانو ته چې د الله تعالی عبادت کول غواړي دا ضروري او اړينه ده چې يو ټولگي، يو جماعت او يو

تنظيم شي، يو دېل مرسته او کومک وکړي، يو دېل تر شا ودريري او ټول سره يو ځای، يو موټي او يو لاس هلې ځلې او کوښښ پيل کړي . ددې دواړو هدفونو او مقصدونو د پوره کولو او لاس ته راوړلو لپاره يواځې د مسلمانانو پخپلوکې ليدل، کتل او مخامخ کيدل کافي او بس ندي بلکې دا ليدل، کتل او مخامخ کيدل بايد په سمه او صحيح توگه سرته ورسيري، يواځې ټولنيز نظام هم کافي او بس ندي، بلکې يو صالح، روغ او سم ټولنيز نظام پکار دی چې د يو مسلمان اړيکي د بل مسلمان سره داسې وي کوم چې اسلام د هغو غوښتنه کوي

د هغوی په منع کې بايد برابري، محبت، مينه، وروري، مرسته، همکاري، د

گډ عمل کولو قصد او اراده، په ټولو کې د الله تعالی د بندګۍ جذبه، احساس او ولوله وي، بلکې پرله پسې په حرکت او خوزښت کې اوسیدل د هغوی خوي او عادت وي، هغوی هر یو باید دا تصور او فکر ولري که چیرې د نظم او ټولګۍ مشر کیږي نو کوم کوم شیان ورته ضروري او اړین دي او څه ډول رویه او سلوک باید وکړي او که بل څوک پرې مشر شي نو په څه ډول به د هغه اطاعت او پیروي کوي، څه ډول به د هغه په حکم عمل کوي، تر کوم ځای پورې په هغه باندې اطاعت لازم دی، څه وخت هغه پرې ګوت نیونه کولای شي، او کوم حد او پولې ته چې ورسیري هغه یې له اطاعت څخه ازادیږي؟

په جماعت سره لمونځ

لمونځ د انفرادي، شخصي او گونډې شخصيت او سیرت جوړولو او برابرولو سره سره دا کار هم کوي چې هغه د یو ټولنې پوره چوکات جوړوي، هغه برابروي او د هغو د ساتلو کوښښ کوي، او دا په ورځ کې پنځه ځله په حرکت او خوزښت باندې راولي ترڅو د یو ماشین په شان خپله حرکت وکړي. له همدې امله په ورځ کې پنځه وخته لمونځ د جماعت سره اداء کول ضروري او اړین وگرځول شول. د شریعت له نظره هر فرد او غړې په یواځې یواځې لمانځه باندې د مسؤلیت څخه خلاصیږي خو هغه به گنهگار وي چې پرته له کوم شرعي عذر څخه پنځه وخته د جماعت لمانځه لپاره جومات ته ولاړ نشي.

د جماعت د لمانځه تاكيد ددې لپاره دى چې په مسلمانانو كې ټولنيز نظام په خپل اصلي شكل او صورت سره تل پاتې او حركت كوونكې اوسي، په جومات كې پنځه وخته را ټوليدل او راغونډيدل د اسلامي ټولنې او اجتماع بنسټ او بنياد دى، ددې نظام په كلكوالي پورې د مسلمانانو د ټولنې او اجتماع كلكوالي او قوي والې تړلې دي، كله چې دا كوچنې واحد او يونټ كمزورى او سست شي هلته هر څه كېږي او له منځه ځي .

اذان

حكم دى چې كله د اذان اواز واوري نو سمدستي پورته شئ، خپل كار او مصروفيت خوشي كړئ او جومات ته ځان ورسوئ . ددې اواز په اوريدو سره د

مسلمانانو پورته کیدل او د یو مرکز په لوري تلل داسې مثال او کیفیت لري لکه چې پوځیان او سپایان د شپيلاق په اوریدلو د خپل تعلیمي میدان په لوري منډې وهي . د پوځ سپاهي چې هر چیرې وي کله چې د شپيلاق اواز اورې نو پدې پوهیږي چې قوماندان مونږ غواړي، ددې اواز په اوریدو سره د ټولو په زړونو کې یو ډول حالت او کیفیت منځ ته راځي او هغه د خپل قوماندان امر او حکم منل دي، ددې فکر او تصور د پیداکیدو سره سم ټول یوډول کار کوي او هغه دا چې خپل کار او مصرفیت خوشې کوي او له هر لوري مرکز ته را ټولیدي ، په پوځ کې ولي دا ډول طریقه ټاکل شوی ده؟

ددې لپاره چې په هر پوځي، عسکر او سپاهي کې په انفرادي لحاظ د حکم او

امر منلو خوي، عادت او له هغه سره سم د عمل کولو استعداد راپيدا شي، بيا د داسې حکم منوونکو او تابع سپايانو څخه يو گروپ، ټولې او کنډک جوړ شي چې په ټولو کې دا عادت او خوي موجود وي چې د قوماندان په يو شپيلاق او اواز سره ټول يو مرکز ته راټول او بلاخره ټول پوځ او لښکر د اړتيا په وخت کې د کار سرته رسولو لپاره وړاندې شي. په پوځي اصطلاح کې دې ته په بيمه را ټوليدل (Mobility) وايي او همدا د پوځي ژوند روح او جان وي، په کوم پوځ او لښکر کې چې دا استعداد نه وي او د هغه سپايان داسې خپل سري او بې نظمه وي چې هر لوري ته يې چې زړه وي هغه لوري ته ځي نو که داسې پوځ په زرگونو هم وي هېڅ کار او عمل نشي کولای، د

داسې خپل سړي او گدوډ پوځ زرکسان د
دښمن پنځوس تکړه سپايان ختمولې او
ژوندي نيولې شي . د همدې مصلحت او
حکمت په خاطر د مسلمانانو لپاره هم
همدا قاعده او اصل ټاکل شوی چې د
اذان په اوریدو سره خپل ټول کارونه
او مصروفیتونه خوشې کړي او جومات ته
ځان ورسوي . ددې را ټولیدو تمرین او
ټریننګ هره ورځ پنځه ځلې تکرارېږي،
دا ځکه چې ددې الهي پوځ او لښکر
وظیفه او دنده د نړۍ د ټولو پوځونو
څخه سخته او گرانه ده .

د نړۍ پوځ او لښکر ته کله نا کله
کار او عملیات پیداکیږي چې د همدې لږ
کار او عملیاتو لپاره دومره تمرین او
ټریننګ ورکول کیږي پداسې حال کې چې
الهي پوځ ته هر وخت کار، فعالیت او

عمليات په وړاندې موجود وي . په اصل کې دا ددوی لپاره ډیره اسانتیا او رعایت شوی دی چې په شپه او ورځ کې پنځه ځلې د اذان په اواز سره خپل مرکز یعنې جومات ته را ټولېږي .

په جومات کې اجتماع او ټولنه

دا خو یواځې د اذان گټه او فایده وه ، چې له دې څخه وروسته تاسې په جومات کې را ټولېږئ او په همدې را ټولیدو کې ډیرې گټې او فایدې دي ، تاسې په جومات کې یوله بل سره گورئ ، پیژنئ او بلدتیا پیدا کوئ ، دا لیدل ، پیژندل او بلدتیا په کوم حثیت سره ده ؟

دا له دې امله چې تاسې ټول د یو الله تعالی بندگان یاستئ ، د یو پیغمبر او

رسول منوونکي ياستئ، په يو کتاب مو ايمان راوړی دی، د ټولو د ژوند هدف او مقصد يو دی او د همدې يو مقصد لپاره تاسې ټول په يو جومات کې را ټول شوي ياستئ. نو د جومات څخه تر وتلو وروسته بهر او د باندې هم بايد د همدې مقصد لپاره په گډه او شريک کار او فعاليت وکړئ، دا ډول پيژندگلوي پخپله په تاسې کې دا فکر او تصور را پيدا کوي چې تاسې ټول يو قوم، د يو پوځ او لښکر سپايان او د يو بل ملگري او وروڼه ياستئ.

په نړۍ کې ستاسې موخې، ستاسې هدفونه او مقصدونه، ستاسې گټې او زيانونه ټول سره گډ او شريک دي، ستاسې ژوند يو له بل سره تړلې او نښتې دی ځکه چې که تاسې پورته کيږئ

نو هم يوځای به وئ او که لويږئ نو هم
يو ځای به لويږئ .

نو کله چې د يوبل سره گورئ نو په
غږولو سترگو به گورئ، دا ليدل به د
دښمنانو نه بلکې د دوه دوستانو او
دوه ورونو ليدل وي .

کله چې تاسې يو مسلمان ورور گورئ
چې زړې او شلیدلې جامې يې په تن دي،
حالت يې خراب او گډوډ دی، څوک وړې او
تړې راغلي دي، څوک معيوب، مړوند،
کون، شل او گونگی دی، نو ستاسې په
زړه کې خامخا د مرستې، کومک او
همکارۍ ولولې او احساسات را پيدا
کيږي .

ستاسې څخه چې څوک مالدار او شتمن
دي، هغوی په بې وځلو او غريبو رحم
کوي، کوم چې غريبان او بې وځلي دي

هغوی خپل حال شتمنو وروڼو ته ویلې او رسولې شي . د هر چا په هکله معلومېږي چې ناروغ یا په کوم کړاؤ کې راگیر شوی ځکه جومات ته نه راځي، نو خامخا تاسې د هغه پوښتنې او عیادت ته ورځئ . که د چا د جنازې خبر وشي نو هلته هم حاضري او پاتې خلکو ته ډاډ او تسلي ورکوئ . دا ټول کارونه او خبرې خپل منځي مینه، محبت زیاتوي، یوله بل سره یې نژدې کوي او یو د بل مرسته کوونکې یې گرځوي . تاسې لږ شانتنه غور وکړئ: په کوم ځای کې چې تاسې را ټول شوی یاستئ د یو پاک او مقدس هدف او مقصد لپاره را ټول شوی یاستئ، تاسې د کوم فلم او یا د فلمي ستوري د لیدلو لپاره نه یې راټول شوي، تاسې د شراب څښلو یا جوارئ لپاره نه یې را ټول

شوي، دا د بد کارو او لوفرانو ډله او ټولگې نه دی چې د ټولو په زړونو کې بدي او خرابي پرته وي .

بلکې دا د الله پاک د بندگانو ټولنه او اجتماع ده، د الله پاک د عبادت لپاره، د الله پاک په کور کې او ددې لپاره چې د الله پاک په وړاندې د خپلې بندگۍ اقرار وکړي .

پداسې حالاتو کې لومړې خپله د انسان په زړه کې د گناه څخه توبه او پېښماني پيدا کيږي خو که چيرې کوم مسلمان د خپل بل مسلمان ورور په وړاندې بدي کړی وي او هغه هم په جومات کې موجود وي نو يواځې د هغه په ليدلو سره دده زړه د گناه د شرم څخه ټوټه ټوټه کيږي او که چيرې په مسلمانانو کې د نصيحت او خير خواهۍ

جذبه او ولوله شتون ولري او پدې وپوهيږي چې د مرستې او محبت سره چې کومه اصلاح صورت نيسي نو تاسې پدې يقين ولرئ چې دا ټولنه او اجتماع به د ډېر زيات خير، برکت او رحمت لامل وگرځي .

پدې توگه به مسلمانان د يوبل په ملگرتيا سره ټولې خرابۍ له منځه يوسي، يودبل نيمگړتياوې به اصلاح کړي چې بالاخره يو صالح، روغ او سموونکي ټولگي به ورڅخه جوړ شي .

ليکې او صفونه جوړول

دا خو يواځې په جومات کې د راتوليدو برکتونه وه، اوس دا وگورئ چې په جماعت سره لمونځ کول څومره برکتونه، گټې او فايدي لري .

په جومات کې ټول مسلمانان يو شانته
 حيثيت لري، که يو موچي تر ټولو مخکې
 راغلې وي هغه به په لومړي صف کې ناست
 وي، او که کوم سردار او ريئس وروسته
 راغلې وي هغه به پخپله په شاتني
 صفونو کې کيني، هيڅ مسلمان که هر
 څومره لوی او غټ وي په جومات کې د
 ځان لپاره ځای نشي ټاکلې او هيڅ
 مسلمان نشي کولای بل مسلمان له جومات
 څخه منع کړي او يا يې له يو ځای څخه
 لرې کړي، هيڅ مسلمان ته دا حق نشته
 چې د خلکو په سرونو او اوږو پورته
 تير شي او مخکې ځان ورسوي، ټول
 مسلمانان په صف کې د يو بل سره برابر
 او يو شانته ودريږي . هلته نه څوک
 لوی شته او نه څوک وړوکې، نه څوک
 پورته شته نه څوک ښکته، او نه د چا

سره په لگیدو باندې ناپاکه کیږي، نه په یو شانته ودریدو سره د چا عزت او حیثیت ترپېښولا ندې کېږي، د بازار چارو کوونکې به په جومات کې د وزیر او والي سره یو ځای او برابر ودریږي . په اصل کې د جماعت لمونځ اجتماعي جمهوریت دی چې ددې جمهوریت په را وستلو او تل پاتې کیدلو کې پرتله د اسلام څخه بل هیڅوک هم ندې بریالي او کامیاب شوی .

دلته هره ورځ پنځه ځلې د ټولنې پورته او ښکته سره یو برابر او یو شانته ودرول کیږي، د لویانو او غټانو څخه د کبر، لویۍ او غرور نېشه وباسي او د ښکته او لاندې خلکو د ذهن او دماغ څخه د ذلت، خواری او سپکاوي تصور لرې کوي، ټولو ته دا ور په

يادوي چې تاسې ټول مسلمانان د الله پاک په وړاندې سره برابر او يو شانته ياستئ .

دا صفونه او ليکي جوړول لکه څرنگه چې طبقاتي امتيازات له منځه وړي په همدې توگه د نسل، نژاد، توکم، قبيلې، وطن، رنگ او نور تعصبي امتيازات او بيل والي هم له منځه وړي . په جومات کې د هيچا هيڅ ډول امتيازي نښه او علامه موجوده نه وي او نه د هغې په بنسټ خپله ډله او گروپ ټاکلی شي .

ټول مسلمانان چې جومات ته راځي که هغه تور وي که سپين، اسيایي وي که اروپايي، سامي وي که اريايي، که هر ډول ژبه وايي خو دا ټول به د جومات په منځ کې په يو صف او ليکه کې ودريږي او لمونځ به اداء کوي .

په ورځ کې پنځه ځلې دا ډول غونډه ،
را ټوليدل او اجتماع د هغو طبقاتي ،
تعصبي او امتيازي توپيرونو ، اختلافونو
او تفاوتونه ريښې وباسي کوم چې له
بهر او د باندې څخه اسلامي او انساني
ټولنې ته راننوتې دي .

د جماعت لمونځ انساني يوالي او
وحدت رامنځ ته کوي ، نړيوال توب
خواکمن کوي ، او دا تصور او فکر په
ذهنونو ، د ماغونو او زړونو کې پخوي
چې دا ټول طبقاتي ، ژبني ، نسلي او
عصبي فرقونه ، تفاوتونه او اختلافات
دروغجن دي بلکې ټول انسانان د يو الله
تعالی بندگان دي او که دا ټول د الله
تعالی په بندگۍ او عبادت باندې سره
يو خوله او هم غړې شي نو ټول يو او
واحد امت دی .

بيا چې كله يودبل سره اوږه په اوږه په يو صف او ليكه كې ودريري، يو ځای سره ركوع او سجده وكړي نو په هغوی كې داسې ټولنيز او اجتماعي نظم او دسپلين را پيدا كيږي چې د كوم د پيداكيډو لپاره په عسكرو او پوځيانو باندې تمرينونه، مشقونه او تريننگونه كيږي .

د جماعت د لمانځه اصلي هدف او مقصد همدا دی چې په مسلمانانو كې د عمل يووالي، وحدت او اتحاد منځ ته راشي او ټول د الله تعالی په بندگۍ كې يو دبل سره تړلي او نښتي د يو تن او بدن پشان وگرځي .

ټولنيزې او اجتماعي دعاگانې

د ليکو او صفونو ټولې گټې او فايدي هغه دعاگانې دوچنده او مؤثري گرځوي چې په لمانځه کې له الله تعالى څخه غوښتل کيږي، ټول په يوه خوله او ژبه الله تعالى ته وړانديز کوي: اياک نعبدُ و اياک نستعين: مونږ ټول ستا عبادت کوو او مونږ ټول ستا څخه مرسته او مدد غواړو.

﴿ اِهْدِنَا الصِّرَاطَ الْمُسْتَقِيمَ ﴾ الفاتحة: ٦

مونږ ټولوته نېغه لاره په گوته کړي

السلام علينا وعلى عبادالله الصالحين:

په مونږ دې سلامتې وي او د الله په نيکو بندگانو هم .

د لمانځه په دعاگانو کې به تاسې ته واحد صيغه تر سترگو نشي، هر چيرې چې تاسې گورئ نو د جمعې صيغه به وينئ

په ټولنيزو عبادتونو او ټولنيز وحرکتونو کې چې کله ټولنيزې دعاگانې شريکې شي نو د مسلمان په زړه او ذهن کې دا خبره بيا بيا ثبتي چې هغه يواځې او گوښې ندی، هغه بايد هر څه يواځې د خپل ځان لپاره ونه غواړي بلکې د هغه ژوند د ټولنې او اجتماع پورې تړاو لري، د ټولنې په ښووالي کې دده ښووالې دی، د ټولنې په سموالي، اصلاح او روغوالي کې دده خیر او گټه ده، د الله پاک له لوري خیر او برکت په جماعت او ټولنه پورې تړاؤلري.

نو د هغو له فايده او گټو څخه به دا هم برخمن شي، همدا خبرې او کارونه د انساني ذهن او دماغ څخه گوښيتوب او انفراديت وباسي او ټولنيز ذهنيت را پيداکوي . د ټولنې د غړو او افرادو

ترمځ د يوبل د خير غوښتنې، مرستې، محبت او مينې ولولې او احساسات را بيداروي او هغې ته نمو او وده ورکوي، پدې توگه په مسلمانانو کې د ورځې پنځه ځله دا ټولنيزتوب را هڅوي ترڅو د جومات څخه د باندې په پراخه او لوی ټولنه او اجتماع کې همدا ډول رويه، سلوک، کردار او اخلاق خپل کړي .

امامت

دا ټولنيز او اجتماعي عبادت د يو امام، رهبر او لارښود څخه پرته سرته نشي رسيدای، دوه خلک هم که فرض لمونځ اداء کوي نو په هغوی باندې لازم دي چې يو پکې امام او بل مقتدي شي .

خو کله چې يو جماعت ودرېږي بيا بيل او گوښې لمونځ کول سخت منع دی بلکې

داسې لمونځ له سره نه كيږي . حكم دا دى چې هر څوك راځي نو په همدې ولاړ امام پسې به ودريږي، د امامت منصب په كوم ځانگړي نسل، نژاد، كورنۍ، قوم او قبيلې پورې تړاو نلري. نه ددې لپاره سند، ډگري يا شهادت نامه ضروري ده، هر مسلمان امام كيدلاى شي . خو شريعت دا وړانديز كوي چې د امام په نيولو او غوره كولو كې بايد څو صفات او ټكي په نظر كې ونيول شي چې د هغو صفاتو يادونه وروسته كيږي .

د جماعت په لمانځه كې چې د امام او مقتديانو ترمنځ كوم تړاو او اړيكي په گوته شوي د هغو يو يو ټكي د غور او دقت وړ دى ، د جماعت په لمانځه كې هر مسلمان ته د لارښود، قايد، واكمن، اطاعت كوونكي، مامور او محكوم ټول

ارخونه په گوته كيږي او د هغو عملي تمرين، مشق او تريننگ وركول كيږي . هغوی ته دا په گوته كيږي چې ددې کوچني جومات څخه د باندې په لوی، پراخه او وسيع جومات يعني ځمكه كې به د مسلمانانو نظام څرنگه وي؟

په ټولنه، ټولگي او اجتماع كې د امام حيثيت څه ډول دی؟ د هغه دندې او مسؤليتونه څه دي؟ د هغه حقوق او امتيازات څه دي؟ او د امام كيدو په صورت كې به د هغه رويه، سلوك او عادت څه ډول وي؟

بل لوري ته عام ولس او خلك به دده څه ډول پيروي، مننه او اطاعت كوي؟ په كومو كارونو او خبرو كې به يې اطاعت او پيروي كوي؟ كه امام غلطي وكړي نو خلك به څه كوي؟ تر كوم حده پورې به د

هغه په غلطيو کې هم مننه او پيروي کوي؟ کله د هغه پوهول او خبردار کول اړين دي؟ کله د هغه څخه دا غوښتنه کولای شي چې خپله غطي اصلاح او سمه کړي؟ او کله هغه د امامت له منصب څخه لرې او گوښه کولای شي؟

دا ټول شيان، خبرې او لارښودونکي کلمات په يو کوچني واحد کې ددې لپاره تمرين، مشق او عملي کيږي چې په پراخه دنيا او ځمکه کې د يو لوی نظام، حکومت او واکمنۍ چلول زده کړي. دا کارونه، تمرين او مشق هره ورځ پنځه وخته په يو کوچني ځای کې ورکول کيږي چې د هغه نوم جومات يا مسجد دی. شريعت دا لارښوونه، هدايت او وړانديز کوي چې امام بايد هغه څوک وټاکل او غوره شي چې متقي، پرهيزگار

او د نیک سیرت خاوند وي، د دین علم او پوهه ولري، عُمر يې زیات وي، په حدیث شریف کې ددې ترتیب هم بشودل شوی چې کوم کوم صفات مخکې او کوم وروسته دي، له همدې څخه دا جوته کیږي چې مسلمانان باید خپل مشر، سردار، واکمن او حاکم څه ډول انسان غوره کړي .

حکم دا دی چې تاسې داسې انسان د امامت لپاره مه غوره کوئ چې زیات او اکثریت خلک ورڅخه ناخوښې او ناراضه وي، لږ خلک خو د هر چا څخه خفه او ناخوښې وي، که چیرې زیات او اکثریت خلک د چا څخه خفه، ناراضه او کرکجن وي هغه باید امام ونه ټاکل شي، لدې څخه هم مونږ ته دا اصل او قاعده په گوته کیږي چې کوم سړي باید سردار، مشر او واکمن وټاکل شي .

هغه څوک چې په بد سیرت، بدو اخلاقو او بد کردار باندې مشهور وي هغه ددې لیاقت، وړتیا او اهلیت نلري چې د مسلمانانو امیر دې وټاکل شي .

حکم دا دی چې څوک امام وټاکل شي په جماعت کې باید د کمزورو او ناتوانه خلکو خیال او لحاظ هم وساتي، یواځې د ځوانانو، تکړه خلکو، روغو او وخت لرونکو خلکو لپاره اوږده سورتونه، رکوع او سجده ونکړي . بلکې دا په ذهن او زړه کې وساتي چې په جماعت او مقتديانو کې کمزوري، ناروغ، اړ او وخت نه لرونکي خلک هم شته چې هغوی خپل کار او کسب خوشې کړي او لمانځه ته راغلې دي او بیرته خپل کار ته تلل غواړي. رسول الله ﷺ پدې هکله تر ټولو زیات رحیم او مهربانه وو ځکه

کله به يې چې د کوم ماشوم او کوچني ژړا واوريدله نو لمونځ به يې رالندا وه ځکه که چيرې د ماشوم مور په جماعت کې گډون کړی وي نو چې د هغې زړه ته تکليف ونه رسي . دا په اصل کې نورو امامانو، سردارانو، واکمنانو او مشرانو ته تعليم، ښوونه او هدايت ورکول دي چې د خلکو سره بايد د هغوی رويه او سلوک په کومو اصولو ولاړ وي .

بل حکم دا دی که چيرې امام ته داسې عذر او تکليف پيښ شي چې امامت نور نشي کولای نو بايد خپل ځای خالي کړي او شاتنې سړې پخپل ځای باندې ودروي .

دلته هم د قوم مشر، سردار او واکمن ته لارښوونه ده چې کله هغه د خلکو مشري او لارښوونه په ښه او غوره طريقه نشي کولای نو خپل ځای بايد بل چاته

خوشې کړي، پدې کې نه څه شرم شته او نه ځان غوښتنه .

بل حکم دا دی چې د امام به په ټولو حرکتونو، کارونو او افعالو کې کلکه پیروي، مننه او اطاعت کيږي، د هغه د حرکت څخه مخکې حرکت کول سخت بند او منع دی، آن تردې چې څوک د امام څخه مخکې رکوع یا سجده ته ولاړ شي په حدیث شریف کې راغلي چې داسې سړی به د قیامت په ورځ د خړه په څېره را پورته کړای شي، پدې ځای کې قوم ته لارښوونه شویده چې د خپل امام، مشر او واکمن څه ډول اطاعت او پیروي وکړي .

که چیرې امام په لمانځه کې غلطې وکړي یعنې د ولاري پرځای کیني یا د کیناستو پر ځای ودریږي، نو خلکو ته حکم دی چې سبحان الله ووايي ترڅو هغه په

خپلې غلطۍ پوه شي، د سبحان الله معنی دا ده چې الله تعالی پاک او سپیڅلی دی او ددې ویلو مطلب دا دی چې یواځې د الله پاک ذات داسې دی چې له خطاء او غلطۍ څخه پاک دی او انسان خامخا خطاء کیږي او دا څه د حیرانتیا، تعجب، اعتراض او گوت نیونې خبره نده چې څوک پرې خفه یا ناراضه شي، دایواځې د امام د خبرداری طریقه ده .

کله چې امام پدې توگه خبردار شي نو هغه باید سمدستي خپله غلطې اصلاح کړي او یواځې اصلاح نه بلکه د خپلې غلطۍ د اعتراف په توگه د لمانځه تر ختمیدو مخکې د الله پاک دربار ته دوه سجدې وکړي او خپله عاجزي او کمزوري وړاندې کړي خو که چیرې د خبرداری سره سره امام پدې باور او یقین وي چې زما کار سم

او صحيح دى او شاته خلك غلط شوي نو بيا دې خپل لمانځه ته همداسې دوام وركړي . شاته خلك به بيا د هغه مننه ، پيروي او اطاعت كوي سره ددې چې هغوى پخپله خبره باندې يقين او باور ولري . كله چې لمونځ ختم شي نو مقتديان حق لري چې امام ته خپله غلطې په گوته كړي او كه ثابته شوه نو بيا دې لمونځ راوگرځوي .

د امام او مقتديانو دا سلوك په هغو غلطيو پورې تړاو لري چې د فرعي او جزئي مسايلو پورې اړه ولري خو كه امام د نبوي سنتو په خلاف د لمانځه شكل او صورت بدل كړي، يا په قرآن كې تحريف وكړي، يا د لمانځه په دوران كې د كفر، شرك او كبيره گناه كار وكړي، يا داسې عمل او كار وكړي چې هغه

بالکل د الهي قانون څرگند مخالفت وي،
يا د هغه په عقل کې کمزوري راشي، نو
د جماعت د خلکو دا حق دی چې لمونځ
مات کړي، امام له خپل منصب څخه لری
او پرځای يې بل څوک ودروي .

په عادي او سمو حالاتو کې چې د امام
پيروي او اطاعت نه کولو څومره گناه
لرله په اوسني حالت کې د هغه پيروي
کول همدومره گناه او جرم دی .

همدا طریقه او رویه باید په پراخه
توگه د قوم د مشر او سردار سره هم
وشي، ترڅو پورې چې سردار او مشر د
اسلامي قانون په دایره کې کار کوي پر
مسلمانانو د هغه پيروي او اطاعت واجب
دی او که اطاعت ونکړي نو گناهگار
گرځي، یواځې دومره حق لري چې هغه
خبردار کړي که د خبرداری سره سره هغه

په کوچنيو خبرو کې پخپله غلطۍ ولاړ وي نو بيا به يې هم اطاعت کوي .

خو کله چې سردار، مشر او واکمن د الهي او شرعي قانون له پولو او چوکات څخه د وتلو کوښښ پيل کړي نو بيا هغه د مسلمانانو امير نشي کيدای .

تردې ځای پورې چې مونږ د لمانځه د هدفونو، مقصدنو او موخو تشرېح وکړه سره لدې چې پدې کې ټول شيان ندي ياد شوي خو ددې څخه دا خبره په ډاگه کيږي چې ولې لمونځ د اسلام لوی او مهم رکن بلل شويدي او رکن ستني ته وايي او په ستنه باندې ټوله ودانۍ ولاړه وي .

د اسلامي ژوند د ودانۍ د جوړولو او ساتلو لپاره چې د کومو تکيه گانو او ټيکاؤنو ضرورت دی په هغو کې تر ټولو مهم او ضروري هغه ټيکاؤ دی چې د

مسلمانانو په هر غړي او فرد کې او بيا په عمومي توګه په ټولو مسلمانانو کې هغه خويونه او صفات را پيدا کړي چې د الله تعالی د بندګۍ د حق پوره کولو او په نړۍ کې د الهي خلافت د سمبالولو لپاره ضروري او اړين دي، چې هغوی په غيږو ريښتني ايمان ولري، الله تعالی خپل لوی واکمن وګڼي او د هغه د اطاعت او پيروي پابند وي .

د اسلامي ژوند فکري او نظرياتي نظام يې په رګ رګ او ذره ذره کې داسې ثبت او پوخ شوی وي چې د هغې څخه پوخ او صالح سیرت جوړ شي او عملي ژوند يې د هغه ښکارندوی وګرځي .

پخپلو بدني او نفسياتي خواهاشاتو دومره کنټرول او واک ولري چې هغه د خپل ايمان او عقيدې سره سم پکار

واچوي، که چيرې په هغوی کې د منافقانو او دوه مخو گروپ او ډله پيدا شوی یا د باندې څخه ورننوتې وي هغه پخپله ورڅخه جلا شي .

د هغوی ټولنيز نظام د اسلام په ټولنيزو اصولو باندې ولاړ وي او د يو ماشين په څېر خپل کار او حرکت وکړي . په هغوی کې د انفراديت او گوښي توپ پرځای اجتماعيت او ټولنيز توب زيات وي . د هغوی پخپلو کې سره محبت، مينه، مساوات، برابري، روحي او عملي يوالي موجود وي . هغوی د مشرۍ او کشرۍ په اصولو پوه وي، د پوره نظم او دسپلين سره په کار باندې پوهه ولري . څرنگه چې دا ټول کارونه د لمانځه پوسيله پوره کيدای شي نو ځکه هغه د اسلام مهم او ضروري رکن وگرځول شو او

د دين ستنه وبلل شوه . كه چيرې دا
ستنه ونړول شي نو بيا به د مسلمانانو
انفرادي او اجتماعي حيثيتونه او سيرت
ختم او له منځه ولاړ شي نو له همدې
امله لمونځ (عمادالدين) بلل شوى
دى، دا د دين ټيكاؤ دى او څوك چې دا
ستن ونړوي نو هغه دين ونړاوه .

روژه

پورتني هدفونه او موخې دومره مهمې،
ضروري او اړينې دي چې د هغو د تر لاسه
كولو لپاره يواځې لمونځ كفايت نه
كولو نو د هغو د ځواكمن او قوي كولو

لپاره يې بل ركن روژه هم ورسره ملگرې كړه . روژه د ډير پخوا څخه د اسلام ركن او مهمه برخه وه ، سره لدې چې د تفصيلي احكامو، شرايطو او شكلونو په لحاظ يې سره فرق او توپير درلوده خو خپله روژه د ټولو الهي شريعتونو او اسلام نه بليدونكي برخه وه ، د ټولو پيغمبرانوا په شريعت كې دا فرض گرځول شوى وه ، لكه چې پدې هكله قرآن مجيد فرمايي .

﴿كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ﴾ (البقرة: ۱۸۳)

(پر تاسې روژې فرض شويدي لكه څرنگه چې ستاسې څخه په مخكنيو امتونو فرض شوى وه) .

ددې څخه خپله څرگنديږي چې د اسلام د فطرت او طبيعت سره ددې تړاو او اړيکې

شته او د روزنې او تربيت يو مهم جز بلل کيږي .

د زکات او حج په شان روژه يو ازاد او مستقل رکن ندی بلکه ددې مزاج او طبيعت لمانځه ته نژدې دی او دا د لمانځه سره د يو مرسته کوونکي او کومکي په توگه يو ځای شويده .

روژه هغه اغيزې او اثرات قوي، ځواکمن او زياتوي کوم چې د لمانځه پوسيله په انساني ژوند باندې پريوتي دي . لمونځ ورځنې روزنيز او تربيتي کورس دی چې لږ لږ ځنډ وروسته په انسان باندې اغيزه او اثر اچوي، لږ لږ درمل ورکوي او بيابې خوشې کوي .

خو روژه په کال کې يو مياشت پرله پسې روزنيز او تربيتي کورس دی چې نژدې ۴۲۰ ساعتونه انسان پخپلو پنځو

کې کلک او مضبوط ساتي ترڅو هغه ورځني اثرات چې په انسان کې د لمانځه په واسطه پيداشوي هغه قوي، ځواکمن او سخت کړي، دا لور او پورته روزنيز نظام څرنگه کار کوي او په څه طريقه او توگه يې کوي په راتلونکو مخونو کې هغې ته اشاره کوو.

د روژې اغيزې او اثرات

د روژې قانون دا دی چې د شپې د اخري وخت د سپيده داغ د را ختلو سره سم په مسلمان باندې خوراک، څښاک او جنسي اړيکې نيول بنديږي، او پوره ورځ تر ماښام پورې دا درې شيان پرې حرام وي، د روژې په دوران کې د يوې ذرې خوراک، يو څاڅکي اوبو تيرول او د خپلې ميرمني سره جنسي اړيکې ساتل

حرام دي . بيا چې كله مابښام شي نو دا بند او ديوال مات او لږ ځنډ مخکې چې څه حرام وه هغه بېرته حلالېږي، بيا ټوله شپه دا شيان حلال وي تردې چې د بلې روژې وخت راشي او يو ځل بيا بنديز ولگيږي .

دا عمل د رمضان د مياشتې د لومړۍ نيټې څخه پيل كيږي او يوه مياشت پرله پسې همدا سې په يو کلک او قوي نظم او دسپلين کې روان وي .

په ټاکلي وخت چرگ بانگي کول، په ټاکلي وخت افطار او روژه ماتې کول، ترڅو چې اجازه وي د نفس غوښتنې پوره کول او كله چې حکم وشي نو ټول شيان حرام او منع شي .

د بندگۍ احساس

کله چې پدې روزنيز او تربيتي نظام باندې غور وشي نو په لومړني نظر کې دا څرگنديږي چې پدې توگه په انسان کې د بندگۍ او عبدیت احساس او د الله تعالی د واکمنۍ او حاکمیت اقرار او اعتراف پخپلې او بالاخره دا احساس، تصور او شعور دومره ځواکمن کیږي چې انسان د الله تعالی په وړاندې د خپلې ازادۍ او خپلواکۍ څخه لاس په سر کیږي او ځان غلام، بنده او عبد بولي چې همدا په اصل کې د اسلام روح او زړه دی او په همدې احساس او تصور باندې د انسان مسلمانې او نه مسلمانې ولاړه ده .

اسلام یواځې دا نه غواړي چې انسان دې د الله تعالی شتون او وجود قبول کړي یا دې په مافوق الطبیعی توگه ددې ټولو کائناتو خالق او مالک یواځې الله

تعالی وېولي بلکې د هغه اصلي غوښتنه، مقصد او هدف دا دی چې ددې اقرار اصلي او واقعي پایله دې هم ومنې یعنې کله چې هغه دا خبره مني چې ددې ټولو کائناتو رب، پالوونکي او پیداوونکي الله رب العزت دی، کله چې هغه دا خبره مني چې ددې کائناتو په پیدایښت، چلولو، تدبیر، پاللو او پاتې کیدلو کې بل څوک د الله تعالی سره شریک نشته نو باید پدې هم اعتراف وکړي چې څوک ددې ټولو کائناتو خالق، مالک، چلوونکي او حکم کوونکي دی نو هغه څما رب، خالق، حاکم، امر او مطاع هم دی او زه باید ټول واک او اختیار ورته وسپارم، خپله ازادي او خپلواکي باید د هغه په وړاندې خوشي کړم او د الله پاک په وړاندې داسې رویه، سلوک او روش

غوره کړم لکه چې يو بنده، غلام او نوکر يې د بادار، سردار، مشر او پاچا په وړاندې غوره کوي. همدا خبره او همدا اقرار د کفر او اسلام ترمنځ فرق او توپير کوونکې دی.

کفر ددې څخه پرته بل څه ندې چې انسان خپل ځان د لوی او قادر ذات څخه خپلواک او ازاد احساس کړي او ځان حساب او ځواب ورکوونکې نه بولي او پخپله خوښه ځانته لاره غوره کوي.

او اسلام ددې څخه پرته بل څه ندې چې انسان د الله پاک په وړاندې خپل ځان بنده، غلام، نوکر او ځواب ورکوونکې وبولي او د همدې احساس او تصور لاندې خپل ژوند تير کړي.

لکه څرنگه چې د کفر څخه د اسلام په لوري د را وتلو لپاره د الله پاک په

ربوبيت، الوهيت او حاکميت د ژبي او زړه اقرار او تصديق لازمي دی، په همدې توگه په اسلام کې د پاتې کيدو لپاره دا هم ضروري او اړين دی چې د انسان په زړه او شعور کې دا احساس او تصور ژوندي، تازه او هر وخت فعال وي چې زه بنده، غلام، نوکر او ځواب ورکوونکی یم، دا ځکه چې کله د بندگۍ، غلامۍ، نوکری او ځواب ورکونې احساس کمزوري کيږي نو ورسره د خپلواکۍ او ازادۍ احساس قوي او ژوندي کيږي، او د کفر هغه حالت منځ ته راځي چې انسان پکې خپل ځان ازاد، خپلواک او ځواب نه ورکوونکی بولي .

لکه څرنگه چې مخکې وويل شول د لمانځه لومړني هدف اومقصد د اسلامي حالت پرله پسې ژوندي کول او تازه کول

دي او همدا مقصد او هدف روژه هم لري . خو توپير پکې دا دی چې لمونځ هره ورځ لېږي د اسلام دا حالت ژوندی کوي او رمضان په ټول کال کې پوره يوه مياشت پرله پسې د ۷۲۰ ساعتونو لپاره په انسان کې دا حالت ژوندی، تازه او فعال ساتي ترڅو په پوره ځواک، قوت او شان سره په زړه، دماغ او بدن کې پوخ، ثبت او ريکارډ شي او تر يولسو راتلونکو مياشتو پورې اثر او اغيزه ولري .

لومړې دا چې انسان د روژې د دې کلک او سخت قانون ته تر هغې پورې ځان پابند نه گڼي ترڅو پورې چې هغه الله تعالی خپل لوی واکدار او واکمن ونه گڼي او د هغه په مقابل کې د خپلې خپلواکۍ او ازادۍ څخه لاس په سر نشي .

بيا چې د ورځې دولس، ديارلس ساعتونه د خوراک، څښاک او جنسي اړيکو څخه بند او منع وي، او بيا د سحري تر کولو وروسته يو ناڅاپي د نفسي خواهشاتو او غوښتنو څخه لاس په سر کيږي او وروسته د روژه ماتي او افطار په وخت کې يو دم نفسي غوښتنو او خواهشاتو ته داسې ورمنډه کوي لکه دده د بدن په غړو؛ خوله، ژبه او جنسي اعضاؤ چې د بل چا حکومت، واکمني او تسلط وي چې د هغه په حکم خلاصیږي او د هغه په حکم بنديږي. ددې څخه بالکل دا خبره ثابتيږي چې په انسان باندې د روژې په حالت کې همدا تصور، احساس او شعور حاکم، واکمن او مسلط وي. د رمضان په پوره يوه مياشت کې دا احساس او حالت د شعور څخه د يوې لحظې لپاره هم نه

پورته کيږي ځکه که دا تصور، احساس او شعور نه وي نو بيا د روژې ساتل امکان نلري ځکه دده لپاره ډيرې اسانتياوې شته چې روژه پکې ماته کړي .

د امر منل

د بندگۍ، غلامۍ او عبدیت د احساس سره سره چې کوم شی په لازمي توګه منځ ته راځي هغه دا دی :

د چا چې ته ځان غلام او بنده بولي نو د هغه حکم او امر به هم مني، ددې دواړو شيانو په منځ کې داسې تړاو او اړیکې دي چې یو له بل څخه نشي جلا کیدای او نه ددې دواړو په منځ کې تناقض او ضد پیدا کیدای شي ځکه چې اطاعت او امر منل په الوهیت او ربوبیت باندې د اقرار او اعتراف کولو

پايله او نتيجه وي . تاسې تر هغه پورې د چا اطاعت او منډه نشئ کولای ترڅو چې د هغه الوهيت او ربوبيت ونه منئ . نو کله چې تاسې د چا خدايتوب ومنئ نو بيا د هغه له بندگۍ او اطاعت څخه په هيڅ صورت نشئ خلاصيدای.³

3 (دلته دا مناسب معلوميري چې د څو اصطلاحاتو په هکله معلومات وړاندې شي : په فارسي ژبه کې خدای هغه معنی ورکوي لکه په عربي کې چې اله او رب معنی لري . په انگليسي کې د God کلمه هم همدا معنی لري، په هندي ژبه کې ديوتا هم همدي ته نژدې دی .

دا کلمات د نړۍ په مختلفو قومونو او ژبو کې هغو شخصيتونو او ذاتونو ته استعماليري چې د چا پلاس کې د انسان خپر او شر وي، د هغه حکم پدې کائناتو باندې په لږه زياته کچه چليري، د چا په حکم منلو کې چې د انسان برې، کاميابي او ناکامي وي .

د جاهلو، نا پوهو او گمراه قومونو تل دا گمان او اټکل وي او نن هم دی چې داسې هستی، ذاتونه او شخصيتونه ډير او زيات دي . په هغو کې يواځې مافوق البشر ځواکونه لکه پرشتمې او پيريان داخل ندي بلکې ځينې انسانان لکه پاچايان، پيغمبران،

.....
اولياء الله اود زيات قوت او ځواک خاوندان هم داخل دي .

په همدې خاطر په ټولو ژبو کې ددې جمع کلمه راځي لکه: په عربي کې اله او ارباب، په فارسي کې خدايان او خداوندان، په انگرېزي کې Gods او په هندي ژبه کې ديويون او ديوتاوون کلمات جمع راځي .

خو پدې ټولو قومونو، خلکو او ژبو کې د يو ستر، لوی او عظيم ذات تصور هم شته چې ددې ټولو کائناتو خالق او تر ټولو نورو ستر، لوړ، پورته او اعلى دى، په عربي کې الله، په فارسي کې خداى خدايان، په انگليسي کې په غټوتورو God او په هندي کې ميشور دهمدې ذات نوم او په هيڅ ژبه کې ددې لوى ذات لپاره جمع نه راځي .

اسلام چې د کوم شي دعوت او بلنه ورکوي هغه دا دى چې: چاته چې تاسې ددې اختياراتو واگي ورکوى هغه ذات په اصل کې همدا يواځنې ذات دى، په ټولو کائناتو کې يواځې د همدې حکم چليري، ستاسې گټه او تاوان يواځې د همدې پلاس کې دى، کوم کسان او شخصيتونه چې تاسې ورته واک او ځواک ثابتوى هغوى ستاسې په شان مخلوق اود هغه بندگان دي . په حقيقي واک او اختيار کې د هغوى د ذرې په اندازه هم څه برخه او حصه نشته .

نو اله، رب، خداوند، گاد او ديوتا زيات او ډير ندي بلکې همدا يو ذات دى چې تاسې هغه ته الله او يا نور نومونه، الفاظ او کلمات استعمالوئ .

ددې ښوونې او تعليم په لحاظ چې په اصطلاحاتو کې کوم توپير او فرق منځ ته راځي دکفارولپاره به هماغه کلمات په هماغې معناوو سره پاتې وي او

انسان دومره ناپوهه او احمق نه دی چې د چا حاکمیت، واکمني او ځواک نه مني او بیا د هغه اطاعت، مننه او پیروي وکړي او نه په انسان کې دومره زړورتیا او جرئت شته چې هغه څوک واکدار، ځواکمن، گټه رسوونکې او ضرر رسوونکې وبولي او بیا دې د هغه د اطاعت او مننې څخه مخ وگرځوي .

په حقیقت کې د بندګۍ اعتراف او اطاعت سره لازم او ملزوم یا تړلي او نښتي دي، او دا د عقل او منطق غوښتنه

.....

هغوی به د لوی او کوچني خدایانو لپاره بیل بیل کلمات استعمالوي، خو د مسلمان لپاره به اله او رب یواځې همدایو او واحد الله پاک وي . God به یواځې د غټ توري سره استعمالیږي، دیو او دیوتا به په میښور کې ورک شي، خدا او خداوند به یواځې د خداوند عالم لپاره پاتې شي او پدې کې به یو هم په جمع سره نه استعمالیږي)).

ده چې د دواړو په منځ کې دې له هره اړخه یوالې او اتحاد موجود وي .

په خدایتوب او بادارۍ کې توحید او یوالی خامخا په بندګۍ او اطاعت کې هم یوالې او وحدانیت منځ ته راوړي او په خدایتوب او بادارۍ کې شرک خامخا په عبادت او اطاعت کې هم شرک منځ ته راوړي .

کله چې تاسې الله پاک یو بولی نو خامخا به د هماغه یو الله عبادت کوی، کله چې تاسې لس خدایان منی نو بیا به ستاسې عبادت او اطاعت د لسو لپاره وي، داسې هیڅ امکان نلري چې خدایان لس منی خو اطاعت او عبادت د یو کوی .

د الهي ذات ټاکل او تعینول خامخا د بندګۍ او اطاعت ټاکل منځ ته راوړي،

تاسې چې څوک په خدايتوب مني خامخا به د هغه اطاعت هم کوي، داسې هېڅ نشي کيدای چې تاسې يو څوک خداي بولي او اطاعت بيا د بل چا کوي، په ژبه او خوله خو دا توپير او فرق کيدای شي، چې اقرار د يو کوئ، عبادت او بندگي د بل. خو د زړه، روح، عمل او غرو کره وړه داسې هېڅ نشي کولای، هېڅ عقل دا تصور هم نشي کولای چې د چا تاسې خپل ځان غلام او بنده بولي د هغه پر ځای د داسې چا عبادت او اطاعت وکړئ چې تاسې هغه اله او رب نه بولي او نه يې مني . بلکې ددې په خلاف عقل دا وايي چې د چا تاسې بندگي کوئ نو خامخا د هغه د خدايتوب تصور ستاسې په ذهن کې ثبت، نقش او ريکارډ شوی، سره له دې که تاسې په ژبه د بل چا ترانې غږوئ .

د الله پاک د بندګۍ په احساس او
اعتراف کې کمۍ او زیاتۍ خامخا په
اطاعت، عبادت او بندګۍ کې کمۍ او
زیاتۍ منځ ته راوړي .

د چا د خدایتوب او د خپل ځان د
بندګۍ څومره احساس چې ستاسې په زړه
کې زیاتېږي په هماغه کچه په عبادت او
بندګۍ کې هم زیاتولې راځي، او پدې
احساس کې چې څومره نیمګړتیا او
کمزوري راځي په هماغه اندازه به
ستاسې په اطاعت او عبادت کې هم
کمزوري راځي او که دا احساس بالکل
ختم شي نو بیا بندګۍ، اطاعت او عبادت
هم ورسره ختمیږي .

له دې لنډ بیان نه وروسته دا خبره
بالکل څرګنده او په ډاګه کیږي چې د
اسلام غوښتنه پرته لدې بله نده چې الله

پاک خدای منل او د نورو له خدایتوب څخه انکار کول او هم دا چې پرته له الله تعالی د بل هیچا عبادت او بندګي نکول ځکه قرآن مجید فرمایي :

﴿ اَلَا لِلّٰهِ الدِّينُ الْخَالِصُ ﴾ الزمر: ۳

(خبردار! یواځې د الله لپاره دی خالص اطاعت).

(د دین معنی ده اطاعت، د مذهب او ملت لپاره ددې استعمال په مجازي توګه کیږي ځکه چې مذهب او ملت د اطاعتي نظام نوم دی او څوک چې پدې دایره کې داخل شي نو هغه به د یو قانون او اصل مننه او اطاعت کوي).

په آیت شریف کې همدې ته اشاره شویده چې عبادت او اطاعت به خاص الله پاک ته کیږي، د بل چا مستقل او ازاد

اطاعت لده سره نه شريکيږي ځکه نو
 قرآن مجيد په بل ځای کې فرمايي :
 ﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ﴾ (البينة: ٥)
 (او دوی ته پرته لدې بل حکم ندی
 ورکړل شوی چې د الله بندگانۍ وکړي پداسې
 حال کې چې دين ورته خالص کړئ په داسې
 حال کې چې د حق په لور به مایل وي)
 نو ددې اصلي مطلب دا شو چې يواځې د
 الله پاک په بندگانۍ باندې انسان مامور،
 مکلف او ملزم دی او د هغه د بندگانۍ
 کولو يو لازمي شرط دا دی چې انسان به
 د الله پاک د اطاعت او عبادت سره د بل
 چا عبادت او اطاعت نه ملگري کوي ځکه
 خو فرمايي :

﴿وَقَالُوا لَهُمْ حَقٌّ لَا تُكُونَ فَتَنَةً وَيَكُونُ الدِّينُ
 كُلُّهُ لِلَّهِ﴾ (الأنفال: ٣٩)

(تر هغې لدوي سره وجنگيږئ ترڅو چې فتنه پاتې نشي او پوره پوره دين د الله لپاره شي).

او ددې ايت شريف څخه بالکل په ډاگه شوه چې د مسلمان ټول، پوره او بشپړ اطاعت به يواځې د الله پاک لپاره وي او د هر هغه ځواک او واک سره به د مسلمان جنگ او جگړه وي چې پدې اطاعت کې ځانته برخه او حصه غواړي يا دا غواړي چې مسلمان دې د الله پاک د عبادت سره دده عبادت او اطاعت هم وکړي يا دا چې د الله پاک عبادت دى خوشې کړي او يواځې دده عبادت دې وکړي . بيا فرمايي :

﴿ هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ ﴾ (۲۸) الفتح: ۲۸

(الله هغه ذات دی چې خپل پیغمبران یې د حق دین سره راوليږل ددې لپاره چې هغه په نورو ټولو دینونو باندې برلاسی او غالب کړي).

ددې ایت شریف مطلب بالکل صاف او څرگند دی چې د الله پاک اطاعت دې په نورو ټولو اطاعتونو غالب او برلاسی وي، د اطاعت او بندګۍ ټول او بشپړ نظام د ټولو اړخونو او خاښونو سره دې د الله پاک د اطاعت لاندې وي، د هر چا اطاعت او پیروي دې د الله پاک په اذن او اجازه سره وي، او دهر چا د اطاعت حکم او اجازه چې له الهي دربار څخه ونشي د هغه اطاعت دې ختم او خوشې شي .

دا د هغه حق دین غوښتنه او مطالبه ده کوم چې الله پاک جل جلاله د خپل نبي

او پيغمبر محمد مصطفی صلی الله عليه وسلم پوسيله راليرلي دي .
ددي غوښتنې او مطالبې په بندست پلار، مور، ورور، کورنۍ، ټولنه، قوم، حکومت، امير، رهبر، لارښود، استاذ، پير او مرشد، عالم او علامه، سړی، اداره، د انسان خپل نفس، شيطان او نور هيڅوک هم د الله تعالی د اطاعت له بنديز او قيد څخه نشي مستثنی کيدای ځکه چې اصلي او حقيقي مطاع يواځې الله تعالی دی .

چا چې په الله پاک ايمان راوړي او د هغه د اطاعت او بندگۍ اقرار يې کړی او خپل عبادت او بندگۍ يې د هغه لپاره ځانگړی او خالصه کړی نو هغه چې د هرچا اطاعت کوي د الله پاک د اطاعت لاندې او د هغه په اجازه به يې کوي .

د هغه له دربار څخه چې د چا لپاره
 څومره د اطاعت اجازه وشي بس هماغومره
 اطاعت به يې کوي، او کله چې د چا د
 اطاعت اجازه ونشي نو د هغه له اطاعت
 څخه به باغي او يواځې د الله اطاعت
 کوونکې به وي .

د روژې مقصد او هدف په همدې اطاعت
 باندې د انسان تربيه کول او روزل دي،
 روژه ټوله مياشت د خوڅو ساعتونو
 لپاره انسان پداسې حالت کې ساتي چې د
 خپلو اساسي او بنيادي اړتياؤ د پوره
 کولو لپاره هم د الله پاک اجازه او اذن
 ته سترگې په لاره وي، د خوراک يو
 بڅرکي او د اوبو يو څاڅکي له ستوني
 څخه نشي ښکته کولای ترڅو چې د هغه له
 دربار څخه ورته اجازه ونشي .

د هر شي په استعمال کې هغه الهي شريعت ته گوري، څه چې د هغه ځای څخه حلال وي هغه ده ته هم حلال او روا دي که دا ټوله نړۍ د هغه په حراموالي باندې سره هم غېږې شي، او څه چې له هغه ځای حرام وي هغه دده لپاره هم حرام دي که دا ټوله نړۍ د هغه په حلال والي باندې سره يو او هم غېږې شي .

پرتله له الله پاک څخه دده لپاره هيڅوک هم د اجازې او اذن ورکولو وړتيا نلري، د هيچا حکم او امر دده لپاره حکم ندی، او نه د هيچا منع دده لپاره منع ده . په دنيا او نړۍ کې هيڅ ځواک، هيڅ طاقت، هيڅ اداره ان چې دده نفس، مخلوقات او ټول دا اجازه نلري چې په رمضان کې د مسلمان روژه ماته کړي . پدې هکله پر ځوۍ د پلار اطاعت

نشته، په ميرمن د خاوند اطاعت نشته، په نوکر د بادار اطاعت نشته، په ولس د حکومت اطاعت نشته، اونه په خلکو د عالم، پير او مرشد اطاعت شته، لنډه دا چې د الله پاک اطاعت دا ټول طاعتونه په ځان کې رانغاړي. د مسلمان په ذهن، دماغ او زړه کې دا خبره، تصور او فکر ثبت، پوخ او ريکارډ کيږي چې زه يواځې او يواځې د الله پاک بنده، غلام او نوکر يم. يواځې د يو قانون تابع او مننونکې يم او يواځې د يو اطاعت حلقه ځما په غاړه کې پرته ده .

پدې توگه روژه ټول طاعتونه را ټولوي، يو مرکزي او اصلي طاعت ورڅخه جوړوي چې د لوی او مقتدر ذات طاعت دی . بيا پوره دیرش ورځې خوځو ساعتونه ددې تکرار او تمرین کيږي ترڅو د

مسلمان په زړه او ذهن کې دا تصور پوخ شي چې د هغه د اطاعت او بندګۍ مرکز کوم دی . کله چې رمضان ختم او خلاص شي نو بايد دده د اطاعت او بندګۍ رخ او لورې بل خواته نه وي روان .

د روژې پدې روزنيز کورس کې د انسان په دوه غوښتنو خوراک او جنسي اړيکو باندې بنديز لګيدلې دی خو په اصل کې د روژې روح دا دی چې پدې پوره مياشت کې بايد په مسلمان باندې د الله پاک د ربوبيت او د ځان د بندګۍ احساس غالب او برلاسي وي او هغه بايد داسې مطيع ، مننونکې او سر ښکته کوونکې وي چې د ټولو هغو شيانو څخه منع شي کوم چې الله پاک منع کړي او هر هغه کار سرته ورسوي کوم چې الله پاک د هغې حکم او امر ورکړيدی .

د روژې اصلي هدف، مقصد او موخه همدا ده چې په انسان کې همداسې کیفیت، حالت او تصور رامنځ ته کړي، یواځې د خوراک او څښاک څخه منع کیدل مطلب ندی

دا حالت او کیفیت چې څومره قوي او زیات وي په هماغه کچه روژه مکمله او بشپړه وي، او څومره چې دا کیفیت نیمګړې او کمزورې وي په هماغه کچه به روژه نیمګړې او کمزورې وي .

که کوم بې عقل، احمق او جاهل انسان داسې روژه ونیوله چې یواځې د خوراک او څښاک څخه یې پرهیز وکړ او نور هرڅه چې مخې ته ورتلل هغه یې کول نو د داسې احمق مثال د هغه مړي پشان دی چې ټول غړې او اعضاء یې پوره وي خو روح پکې نه وي په کوم چې انسان ژوندې

وي . لکه څرنګه چې مري ته خلک انسان نه وايي په همدې توګه بې روحه روژه څوک روژه نه بولي . همدې خبرې ته نبی عليه السلام دا ډول اشاره کړيده : (من لم يدع قوم...) (بخاری کتاب الصوم) (چا چې دروغ ويل او په دروغو عمل کول پرېنښودل نو الله پاک ته ددې اړتيا نشته چې هغه دې خوراک او څښاک خوشي کړي) . د دروغ ويلو سره چې په دروغو باندې د عمل کولو کومه جمله راغلې دا ډيره مهمه ده ، په اصل کې دا د ټولو گناهونو او سرغړونو مرکز او اصل دی . څوک چې الله پاک خپل خالق ، رب او اله گڼي او بيا هم د هغه حکم نه مني نو دا د خپلې خبرې او اقرار څخه انکار کوي او خپله خبره دروغجنه ګرځوي .

د روژې اصلي مقصد او هدف دا دی چې د خپل اقرار او تصدیق عملي نمونه او مثال وړاندې کړي . خو کله چې هغه هره ورځ د روژې په حالت کې خپله خبره دروغ ګرځوي نو بیا د روژې څخه پرته له لوړې او تندې بل څه ترلاسه کیدای شي؟ پداسې حال کې چې الله پاک ته دده لوړه او تنده څه اهمیت نلري . دا خبره نبي علیه السلام په یو بل شکل او صورت کې وړاندې کړیده (کم من صائم...) (سنن دارمي) (ډیر داسې روژه نیونکي شته چې د روژې څخه ورته پرته له لوړې او تندې بل څه پلاس نه ورځي، او ډیر قیام کوونکي داسې دي چې هغوی ته پرته له بې خوبي بل څه پلاس نه ورځي) .

همدا خبرې او مطلب قرآن مجيد په بل

ډول وړاندې كړيدى :

﴿يَا أَيُّهَا الَّذِينَ ءَامَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لِمَلَّكُمْ تَنَفُّونَ﴾ البقرة: ۱۸۳

(پر تاسې روژې فرض شويدي لكه څرنگه چې ستاسې څخه په مخكښو امتونو فرض شوى وى ددى لپاره چې په تاسې كې تقوى پيدا شي).

يعنې د روژې د فرض كيدو اصلي هدف او مقصد په انسان كې تقوى پيدا كول دي، د تقوى اصلي معنى ويره او ډار دى، او په اسلامي اصطلاح كې د تقوى څخه مراد د الله پاك له سرغړونې څخه ويريډل او ډاريډل دي . ددې غوره او ښه تفسير چې ځما له نظره تير شويدي هغه حضرت ابى بن كعب رضى الله عنه بيان كړى :

حضرت عمر رضی الله عنه له هغه څخه وپوښتل تقوی څه ته وایي؟
 هغه ځواب ورکړ: امیرالمؤمنین! ایا تاسې پداسې لاره کله تیر شوي یاستئ چې د هغې دواړو لورو ته اغزي لرونکي بوټي وي او لاره تنگه وي؟ حضرت عمر(رض) ځواب ورکړ: ډیر ځلي داسې شوی دي! هغه ورڅخه وپوښتل: پداسې لاره بیا تاسې څه کوئ؟ حضرت عمر وفرمایل: زه خپله لمن را ټولوم، ځان خوندي ساتم چې لمن مې په اغزیو کې ونه نښلي. حضرت ابی بن کعب ورته وفرمایل: بس د همدې کار او عمل نوم تقوی ده!.

د ژوند هغه لاره چې انسان پرې سفر کوي له دواړو لورو څخه د افراط او تفریط، د نفس غوښتنې او خواهشات،

وسوسي او ترغيښونه ، بې لارۍ او سرغړونې لکه د اغزيو پشان هرې خواته خپاره وي .

پداسي اغزنه لاره تلل او خپل ځان د بې لاريو، گمراهيو، نفسي خواهشاتو او غوښتنو څخه ساتل تقوی ده ، او د همدې تقوی د پيدا کولو لپاره الله پاک روژه فرض کړی ده . دا داسي درمل او دوا ده چې په هغې کې الهي ويره او په نيغه او سمه لاره تلل دواړه داخل دي خو ددې څخه په حقيقت کې فايده او گټه اخستل په انسان پورې تړاو لري .

که څوک د روژې په مقصد او هدف پوه شي او روژه چې کوم توان او ځواک ورکوي د هغې لپاره چمتو شي، او بيا ددې په مرسته د الهي ويرې او اطاعت پيدا کولو لپاره هلې ځلې وکړي نو بيا

روژه پدې کې دومره تقوى خامخا پيدا کوي چې نه يواځې د روژې په مياشت کې بلکې په پاتې يولسو مياشتو کې هم په اغزنه لاره د تللو په وخت کې خپله لمن له ناپاکيو او گناهونو څخه خوندي ساتلې شي، د داسې روژه نيونکي لپاره بيا د ثوابونو او اجرؤنو حساب معلوم نه وي بلکې بې حسابې او بې شميره وي .

خو هغه څوک چې د روژې مقصد او هدف ونه پيژني او يواځې خوراک او څښاک نه خوړل روژه وگڼي او تقوى پيدا کولو ته هيڅ پام او توجه ونکړي نو څرگنده خبره ده چې په خپله عمل نامه کې به پرته له لورې، تندې او کړاؤ څخه بل څه ونه مومي . له همدې امله نبي عليه السلام فرمايلي دي : (کل عمل ابن آدم

يضاعف...)) (بخاری او مسلم) (د انسان هر عمل د الله په وړاندې څه نا څه نمو او وده کوي، يوه نيکي د لسو څخه تر اووه سوه چنده پورې زياتيږي، خو الله پاک فرمايي چې روژه ددې څخه جلا ده، هغه ځما په خوښې پورې اړه لري څومره چې زه وغواړم هغومره بدله ورکوم).

يعنې د روژې په معامله کې نمو، وده او زياتولې ډير زيات او بې حسابته وي، انسان چې د هغې پوسيله د څومره تقوى او پرهيزگارى کوښښ وکړي هغومره زياتيدلای شي. د صفر څخه تر زرگونو، لکونو، ميليونونو او ميلياردونو پورې پورته کيږي بلکې تر لايتناهي پورې هم تللې شي يعنې دا خپله د انسان په استعداد پورې اړه لري چې هغه د څومره تقوى ترلاسه کولو هلې ځلې او کوښښ کوي

. له همدې امله په پورتنۍ ایت شریف کې داسې نډې ویل شوي چې تاسې به خامخا متقیان شئ بلکې لعلکم استعمال شوی چې د هغې سمه او صحیح معنی دا ده چې امید کیدای شي یا داسې امکان لري چې د هغې پوسیله تقوی ترلاسه شي . (په عام ډول ددې معنی (ترڅو) باندې کیږي حال دا چې د لغت په اعتبار سره دا معنی سمه نده، په عربي ژبه کې لعلکم د امید، هیلې، توقع، اندیښنې او امکان لپاره استعمالیږي، او په (ترڅو) کې د فرض کولو یا تعلل مفهوم وي . که چیرې د لعلکم څخه د روژې فرضیت بیانول مطلب وای نو بیا به داسې راغلې وای : لتکونوا من المتقین. ځینې خلک پدې باندې د شک کولو په بنسټ غلطې کوي نو ځکه هغوی

بيا د لعلکم ژباړه په (ترڅو پورې سره کوي، ددې لپاره کوم کار چې د سمې او صحيح ژباړې څخه نه پوره کيده له غلطې ژباړې څخه پوره شي).

د سیرت او کړنو جوړول

همدا تقوی د اسلامي سیرت او کردار روح او زړه دی، اسلام چې کوم ډول سیرت او کردار غواړي هغه اسلامي تصور د تقوی په کلمه کې پروت او پټ دی، افسوس چې نن سبا ددې کلمې مفهوم ډیر تنگ او محدود کړای شوې دی.

عام خلک دا فکر کوي چې یو ځانگړی ډول، شکل او صورت جوړول، د څو څرگندو گناهونو څخه ځان ساتل، د ځینو هغو مکروهو شیانو څخه ځان بچول چې په عامو خلکو کې یې زیات اهمیت ترلاسه

کړی، بس ددې کارونو کول تقوی او پرهیزگاري ده .

پداسې حال کې چې دا یوه پراخه اصطلاح ده چې د انساني ژوند ټول اړخونه په خپله لمن کې رانغاړي .

قرآن مجید د انساني تصور، فکر، سوچ، خیال او عمل اصولي حیثیت په دوه غټو ډولونو ویشي .

لومړې ډول

لومړې ډول هغه دی چې په هغه کې انسان :

۱- د دنیوي ځواکونو څخه پرته نور نالیدونکي ځواکونه او قوتونه خپل څارونکي نه بولي او د هغوی د څارنې څخه پرته خپل ژوند کوي او ځواب ورکوونکي هم ځان نه بولي .

۲- يواځې دنيوي ژوند د ځان لپاره ژوند گڼي، يواځې دنيوي گټه او فايده د ځان لپاره گټه بولي، يواځې دنيوي زيان او تاوان د ځان لپاره زيان او تاوان بولي، له همدې امله هر کار او هره معامله پدې بنسټ خپلوي يا رد وي چې دنيوي گټه يا زيان پکې گوري .

۳- د مادي او دنيوي گټو او فايدو په مقابل کې اخلاقي او روحاني فضائل بې اهميته، بې ارزښته او بې فايدې بولي، د مادي زيان او تاوان په مقابل کې اخلاقي او روحاني زيان او تاوان کم او بې ارزښته بولي .

۴- د کوم اخلاقي قانون پابندي نکوي بلکه د حالاتو او شرايطو سره سم ځانته اخلاقي اصول جوړوي او ځينې وخت بيا هماغه پخپله بدلوي .

دويم ډول

دويم ډول هغه دی چې په هغه کې انسان :

۱- خپل ځان د داسې واکمن او واکدار ذات تابع، بنده، غلام او ځواب ورکوونکې بولي چې په پټو او ښکاره دواړو پوهیږي او عالم الغیب والشهاده دی، او پدې فکر، تصور او خیال ژوند تیروي چې خامخا به یوه ورځ د خپل ټول ژوند او ټولو کړو وړو ځواب ورکوي .

۲- دنیوي ژوند د اصل انساني ژوند لومړې گام او پل بولي، کوم زیان، تاوان او نقصان چې پدې لومړني گام کې ورته رسیږي هغه وختي او دوکه ورکوونکي گڼي، د خپل تصور، فکر او کړنلارې پریکړه او فیصله په هغو گټو،

فايدو، زيانونو او تاوانونو باندې کوي چې د آخرت په ژوند کې څرگنديږي .
۳- د داسې يو اخلاقي قانون متابعت او پابندي کوي چې د خپلو هدفونو او موخو په لحاظ د بيا رغونې او بدلولو صلاحيت دده سره نه وي .

قرآن مجيد د لومړني ډول کړنلارې نوم فجور ښودلې دی، او د دويمې کړنلارې نوم يې تقوى ښودلې دی .

په اصل کې دا د ژوند دوه مختلفې او بيلې لارې دي چې ديوبل ضد او ديوبل په مقابل کې واقع دي . د پيل څخه تر پاي پورې يو د بل سره نه يو ځای کيږي .

د فجور په لاره تلل او هغه غوره کول ټول ژوند سره د ټولو ځانگو او خاښونو پداسې طريقه او لاره برابر وي چې ښکاره

او ظاهري تقوى هم پکې نه ښکاري، د اصلي او حقيقي تقوى خو هيڅ څرک هم پکې نه څرکندېږي دا ځکه چې د فجور ټول فکري ځانگې، خابونه او اجزاء يو د بل سره نښتي او تړلي دي او د تقوى هيڅ برخه، ځانگه او جزء هغې ته لاره نشي پيدا کولای .

ددې په خلاف کله چې د تقوى لاره غوره او اختيار شي نو ژوند بل ډول او شکل نيسي، هغه بل ډول فکر کوي، د دنيا هره معامله له بل پلوه گوري، په هر ځای او هره پېښه کې ځانته طريقه لري . ددې دواړو طريقو او ډولو تړاو يواځې د انفرادي ژوند سره ندی بلکې د ټولنيز او اجتماعي ژوند سره هم همدومره کلک تړاو لري .

کومه ډله چې د فاجرو غرو او افرادو څخه جوړه شوی وي یا په هغې کې زیات فاجران وي یا د فاجرو خلکو په لاس کې د هغې واګې او قیادت وي نود دوی ټول تمدن به فاجر وي .

د هغوی په ټولنیزو چارو کې، د هغوی په سیاست او اقتصاد کې، د هغوی په اخلاقو او عاداتو کې، د هغوی په تعلیم او ښوونه کې او د هغوی په نړیوالو اړیکو کې لنډه دا چې د هغوی په هرکار او هره معامله کې به فجور وي، دا هم امکان لري چې ځینې خلک پکې په انفرادي لحاظ د ښو اخلاقو او نیک سیرت خاوندان هم وي خو دوی به همدومره وکولای شي چې خپل ښه والی او نیکوالی به د قوم په بدوالي او خرابوالي کې ورک، غایب او ختم کړي، د چا پورې چې

د دوی پورته والې او ښکته والې تړاو لري . نو د چا په سیرت کې چې فجور کم هم وي نو په هغه باندې څه ګټه او فایده نه ترلاسه کیږي ځکه چې قومي کرنلاره په ماده پرستی، فایده پرستی، ابن الوقتی او مصلحت پرستی باندې روانه ده .

په همدې توګه تقوی هم انفرادي نده، کله چې کومه ډله د متقیانو څخه جوړه شوی وي یا په هغې کې متقیان زیات وي او متقیان د هغې لارښوونکي او قیادت کوونکي وي نو ددې ډلې په ټولنیزه او او اجتماعي رویه کې به خامخا د تقوی او پرهیزګاری رنګ غالب او برلاسی وي . هغوی خپله کرنلاره د مصلحتونو په اساس نه جوړوي بلکې د دایمي او تل پاتې اصولو پیروي کوي، د کلک او قوي هدف

لپاره خپل ټول ځواکونه او استعدادونه استعمالوي، که د دنیا په لحاظ ګټه ولري او که زیان .

(۱) په نننۍ اصطلاح کې مونږ فحور په ماده پرستی، فایده پرستی، مصلحت پرستی او ابن الوقتی باندې نومولی او یادولی شو.

(۲) څرنګه چې لویديځوال ذهن او زړه ددې فکر او تصور څخه بالکل خالي او تش دی نو ځکه ددې سمه او صحیح معنی په نننۍ اصطلاح کې پیدا کول ګران دي چې په هغې کې د تقوی اصلي مفهوم څرګند او واضح شي .

په انګلیسي ژبه کې د (Piety) کلمه پاپانو او پادریانو ددې وړنده پریښی چې هغه د تقوی لپاره استعمال شي،

همدارنگه پدې کې هغه پراخوالي او وسعت هم نشته چې کوم په تقوى کې دى . هغه د مادي گټو اوفايده پسي نه ځغلي بلکې تل پاتې اخلاقي او روحاني گټې او فايده په نظر کې ساتي، هغه د پيسو او وختونو په لحاظ خپل اخلاقي او روحاني اصول نه ماتوي او نه يې بدلوي بلکې په هر حال کې د حق او عدالت پيروي او پابندي کوي . هغه ددې پروا نلري چې خپله کمزورې او مقابل لورې ځواکمن دى بلکې دې ته گوري چې ددې ټولو له پاسه لوى، ستر او عظيم ذات دى، د هغه څخه ويړه او ډار ساتي او د هغه په وړاندې د ځواب ورکولو څخه ويرېږي او هر وخت همدې غم خوړلې وي . د اسلام په آند په دنيا کې د فساد، خرابۍ او بربادۍ اصلي لامل فجور دى،

اسلام غواړي چې د فجور بشامار مړ او ختم کړي يا دا چې د هغه زهرجن غاښونه وباسي ترڅو د خلکو د چيچلو توان پکې پاتې نشي .

اسلام ددې کار او فعاليت لپاره د انساني ټولنې څخه ټول هغه افراد يو يو را باسي چې د تقوى څه اثر او څرک پکې وي، د فجور خوې لرونکي انسانان د هغه په درد او غم نه خوري، سره لدې که هغه هر څه وايي .

اسلام هغو انسانانو ته ضرورت او اړتيا لري چې په هغوى کې د مسؤليت احساس وي او خپل حساب پخپله کوي، کوم چې د خپل زړه په ارادو باندې څارونکې او ناظر وي، په قانون باندې د پابندۍ لپاره کوم بهرني فشار ته اړتيا ونلري بلکې د هغه په نفس کې خپله يو محاسبه

کوونکې ناست وي چې هغه د قانون تابع او پابند ساتي او پداسې قانون ماتولو باندې يې هم خبردار وي کوم چې پوليس، عدالت او پټو ادارو ته هم معلوم نه وي .

هغه داسې افراد غواړي چې د هغوی په زړونو کې دا يقين او باور وي چې په هر حال او هر وخت کې مونږ يو څوک گوري، هغه دا ويره او ډار ولري چې يو ځلې به خامخا په محکمه او قضاء کې د خپلو کارونو حساب ورکوي، د دنيوي گټو، فايډو، مصالحو، قومي فايډو او نور دنيوي شيانو پروا کوونکي نه وي، د چاچې د آخرت په اصلي او حقيقي پايلو باندې يقين او باور وي .

د دنيا تر ټولو لويه گټه او تر ټولو لوی زيان او تاوان هغه دې ته

ار، مجبور او قانع نكړي چې د الله پاك د
وركړل شوى اخلاقي او روحاني قانون څخه
سر غړونه وكړي، د هغه ټوله خواږي،
كوښښ، هلې ځلې او منډې تررې يواځې د
الله پاك د رضا لپاره وي، هغه پدې يقين
او باور ولري چې د حق تعالى بندگان
غوره او ښه پايله لري او باطله بندگان
بده او خرابه نتيجه لري. كه پدې نړۍ
او دنيا كې د هغه معامله برعكس او
برخلاف هم وي.

اسلام ددې څخه برسیره داسې انسانان
غواړي چې په هغوى كې دومره صبر،
حوصله، حلم او زغم وي چې پرله پسې او
په كلنو كلنو كار او كوښښ وكړاى شي
او د عمر تر اخره پورې خپل كار ته
دوام وركړي سره لدې كه ظاهري پايله
يې هر ډول وي. په هغه كې دومره ثبات

او کلکوالې وي چې د غلطو او کبرولارو گټې، فايده، خوندونه او مزې هغه ځان ته جذب او کش نکړي، په هغه کې دومره زغم وي چې د کړاونو، تکليفونو، سختيو، لوړو او تندو په مقابل کې يې قدمونه ونه ټويي .

په هغه کې دومره اخلاص او صداقت وي چې د وختي او موقتو گټو، فايده، مصلحتونو څخه تير شي او يواځې په خپل تل پاتې مقصد او هدف باندې کلک ولاړ وي .

په هغه کې دومره توکل، اعتماد او بروسه وي چې د خپلو کارونو، فعاليتونو او کوښښو نو پايلې او نتيجه الله پاک ته وسپاري او ددې تمه ونلري چې په دنيا کې به دده کارونه ميوه ورکوي .

د داسې صفاتو او سیرت لرونکو خلکو باندې اعتماد، باور او بروسه کیدای شي او اسلام چې کوم کار د خپل حزب، پارټۍ او گروپ څخه غواړي د هغه لپاره د همدې پورته صفاتو لرونکي خلک پکارېږي .

د تقوی لږ شانتنه څرک چې په چا کې موجود وي اسلام هغې ته د ودې، نمو او زیاتوالي لپاره روژه فرض کړی چې لدې څخه بله غوره طریقه نشته . تاسې د روژې په قانون او اصولو باندې غور وکړئ نو دا به درته څرگنده شي چې په څه ډول پورتنی صفاتو ته وده، نمو او زیاتوالې بښي .

که یو سړي ته وویل شي چې په تاسې الله پاک روژه فرض کړی ده، د سهار څخه تر ماښام پورې به هیڅ خوراک، هیڅ

څښاک او هيڅ جنسي اړيکې نه نيسي، که د خوراک يا څښاک کوم ذره مو د حلق او ستوني څخه تيره شي نو ستاسې روژه ماتېږي . که د خلکو په وړاندې د خوراک او څښاک څخه پرهيز وکړئ خو په پټه خوراک او څښاک کوئ نو د خلکو په وړاندې خو تاسې روژه دار حسابيږئ خو د الله پاک په وړاندې ستاسې روژه نه قبلېږي . ستاسې روژه هغه وخت منل کيږي چې کله تاسې د الله پاک لپاره هغه وساتئ، د بل هدف او مقصد لپاره روژه نيول د الله پاک په وړاندې هيڅ قيمت، قدر او ارزښت نلري . که تاسې د الله پاک لپاره خپله روژه ساتئ نو په دنيا کې هيڅ نه درکول کيږي او که ماته يې کړئ نو سزا هم نه درکوي . خو کله چې له مرگ څخه وروسته د الله پاک په دربار کې

وړاندې شئ نو هلته به اجر او ثواب او هلته به سزا او عذاب هم درکول کيږي .
 الله جل جلاله يواځې څو لارښوونې ورکوي او بيا انسان همداسې خوشي کوي . هيڅ عسکر، پوځي، پوليس، خاد او جاسوس ورپسې نه وي چې هغه وڅاري . يواځې عام خلک تردې پورې هغه مجبور ولاي شي چې د خلکو په وړاندې څه ونه خوري خو په پټه باندې د خوراک او څښاک څخه منع کوونکي څوک نشته .

حساب اخستل او پټه معامله نه د حکومت په واک کې ده او نه د خلکو او ولس وسه او توان پرې رسيږي چې ايا هغه روژه نيولی ده او کنه او د چا لپاره يې نيولی؟

هغه څوک چې ددې شرايطو سره خپله روژه ساتي نو تاسې فکر او غور وکړئ

چې دده په نفس او روح کې به څه ډول کیفیت، حالت، احساس او تصور منځ ته راځي. مونږ دې کیفیت، حالت او احساس ته په څو لنډو ټکو کې اشاره کوو:

۱- د هغه سره دا احساس وي چې الله پاک د کائناتو خالق او رب دی، عالم الغیب دی، قادر مطلق دی او د هغه په دربار کې به ځواب ورکول حتمي وي، او تر هغې چې دې روژه وي نو دده سره دا پوخ یقین او باور وي او هیڅ تلزل او کواکي په کې نه راځي.

۲- هغه په آخرت، حساب کتاب، جزاوسزا باندې پوره باور او یقین لري، باور او یقین یې تر دولس، دیارلسو ساعتونو پورې نه کواکه کیږي ترڅو چې د روژې په شرایطو باندې ولاړ وي.

۳- په هغه کې خپله د مسؤليت پوره کولو احساس شته، هغه خپل مسؤليت، دنده او وظيفه پيژني، هغه د خپل نيت خپله څارونکي، ناظر او محتسب دی، د خپل زړه په حالت او کيفيت باندې خپله څارنه کوي، په بهر کې د قانون د ماتولو څخه مخکې مخکې کله چې د هغه په زړه کې د بدې اراده را پيداشي دې يې په خپل ارادي قوت او ځواک باندې ختم او لرې کوي. ددې معنی داده چې دده د څارنې لپاره بهرني ځواک ته هيڅ اړتيا نشته.

۴- کله چې هغه ته د ماديت او روحانيت ترمنځ د غوره والي او انتخاب چانس پلاس ورشي نو هغه اخلاق او روحانيت غوره کوي، که د دنيا او آخرت ترمنځ د غوروالي چانس ورکړل شي نو

هغه آخرت ته په دنيا باندې غوروالی ورکوي، په هغه کې دا توان، ځواک او طاقت وي چې د اخلاقي او روحاني فايدي لپاره د دنيا تاوان او زیان، او د آخرت د فايدي او گټې لپاره د دنيا زیان او تاوان قبلوي.

۵- په هغه کې صبر، ثبات، استقامت، تحمل، اخلاص او توکل دومره قوي او ځواکمن وي چې د دنيا د ترغيب او تشويق په مقابل کې هغه د الهي رضا او خوښۍ په خاطر پخپله کړنلاره باندې تل او پرله پسې روان وي او هر څه آخرت او بل ژوند ته پریږدي، پدې دوران کې هغه خپل ټول نفسي خواهشات پخپله خوښه او خوښۍ سره منع او بندوي.

په سخته او زیاته گرمۍ کې چې حلق او ستونې له تندې څخه وچ کلک وي، سړي

او يځې اوبه موجودې وي او هغه په اسانۍ سره څښلې شي خو نه يې څښي، د لوړې څخه يې نفس وځي، خوراک هم ورته تيار پروت وي خوړلې يې هم شي خو نه يې خوري. ځوان خاوند او ځوانه ميرمن وي، جنسي خواهش هم لري، نفس زور کوي، هغه خپل خواهش پوره کولای شي چې هيچا ته هم معلومات ونشي خو نه يې پوره کوي.

دا ټول کارونه او چارې ددې اميد او هيلې لپاره نکوي چې گوندې دنيا کې به زيان ورته ورسېږي بلکې ددې لپاره يې سرته نه رسوي چې ده ته مخکې ويل شوي چې د قيامت څخه مخکې به ددې ثواب او اجر نه غواړئ.

په همدې کيفياتو او حالاتو چې کله لومړۍ روژه پيل شي د انسان په نفس کې

پرمختګ او ترقي کوي، کله چې هغه روژه ونسي نو هغه بيا يو ځواک جوړ شي، او هغه وخت چې دېرش روژې ورباندې تکراريږي نو په ټول ژوند او ټول عمر کې دا کيفيت او حالت دده د فطرت برخه او جزء گرځي .

دا ټول کار ددې لپاره ندی چې يواځې په روژه کې داسې کيفيت او حالت موجود شي بلکې ددې لپاره دی چې ددې څخه د انسان د سيرت او کردار خميره جوړه شي، ترڅو هغه د فجور څخه بالکل خالي شي او ټول ژوند يې د تقوی په لاره برابر شي .

ايا څوک ويلای شي چې له روژې څخه پرته بل کوم عمل دا کار غوره او ښه کولای شي؟ ايا څوک ددې څخه غوره او سم روزنيز او تربيتي کورس ښودلای شي؟

د نفس کنترول

د تربيت او روزنې پدې چوکاټ کې د داخليدو لپاره د انسان دوه غوښتنې او دوه خواهشات د گيډې او فرج غوره او انتخاب شول، چې ددې سره د انسان يو بل خواهش او غريزه هم په منځ کې خپله راغله هغه د آرام او راحت غوښتلو غريزه وه، ځکه د تراويح لمونځ او د سحري لپاره را پورته کيدل پدې نفسي خواهش او غوښتنه باندې کلک گذار کوي .

په حيواني ژوند کې د نفس دا درې خواهشات او غوښتنې بنسټيز او اساسي اهميت لري .

۱- د نفس د بقا او پايښت لپاره د خوراک غوښتنه او خواهش .

۲- د نسل او نوع د بقا او پايښت لپاره د جنسي اړيکو ساتل .

۳- د خپل بدن د نيمگړې شوي او په مصرف رسيدلي توان لپاره د آرام او راحت خواهش.

ددې درې اړتياؤ او ضرورتونو غوښتنه او مطالبه د حيواني خواهشاتو او غوښتنو پيل او شروع ده او د ټولو حيواني عملونو هڅوونکې او محرک دی، او دادرې غوښتنې دومره قوي او ځواکمنې دي چې حيوان هر څه کوي هغه د همدې غوښتنو په بنسټ او اساس کوي .

انسان ته چې د خدمت او کار لپاره کوم غوره اوښه بدن ورکړل شوی هغه هم همدا درې حيواني غوښتنې لري، څرنگه چې په بدني لحاظ انسان تر ټولو لوړ، پورته او غوره حيوان دی نو د هغه

خواهشات او غوښتنې هم لورې، پورته او زیاتې دي . هغه د ژوندي پاتې کېدو لپاره خوراک غواړي، خوښه، غوره، خوندور او اشتها زیاتوونکې . ډول ډول خوندور خوراگونه غواړي، خوراکي مواد سره ګډوي او د هغو ترکیب غواړي، ددې خوراکي غوښتنې څخه چې دومره خاښونه، ځانګې او برخې وځي د هغو د پوره کولو لپاره پریمانه دنیا، مال او دولت پکارېږي .

هغه یواځې د نسل د بقا او پایښت لپاره جنسي اړیکې نه غواړي بلکې په هغو کې په زرګونو نزاکتونه، اداګانې او باریکانې لټوي، حسن او ښکلا غواړي، زیاتې غواړي، سینګار او میک آپ غواړي. غوره، نشه کوونکې او خمارونکې چاپیریال او محیط غواړي . لنډه دا چې

د همدې يوې غوښتنې او خواهش څخه دومره خاښونه، ځانگې او برخې پيدا کيږي چې تم کيدل او ودريدل نه مني.

په همدې ډول د لاسه ورکړي توان، طاقت او ځواک د بيالاسته راوړلو لپاره نه يواځې دا چې آرام او راحت غواړي بلکې د هغو څخه داسې ځانگې او خاښونه وځي چې د هغو لړۍ او سلسله نه ختميږي. هغه يواځې د خپل له لاسه ورکړي توان او طاقت بيا لاس ته راتلل نه غواړي بلکې هغه د طاقت او توان له منځ وړل بالکل نه مني، هغه د خواري او زحمت څخه ځان خلاصوي، د کړاؤ، تکليف او هلوځلو څخه پرته کار تمامول او پوره کول غواړي، ددې لپاره ډول ډول چلونه او پلمې لټوي چې پرته

له هلوځلو يې کار وشي يا دا چې په کم زحمت سره يې کار بشپړ شي . او په هغه کارونو کې چې دده د حيواني خواهشاتو څخه پورته وي هغه ورته مرگ او تباهي ښکاريزي .

پدې توگه ددې درې لومړنيو غوښتنو او خواهشاتو څخه يو نه ختميدونکي جال او شبکه جوړيږي چې د انسان ټول ژوند په خپله لمن کې رانغاړي .

د انسان ددې نوکر، خادم او سرکښه حيوان سره دا درې وسلې او تړتو لوی او قوي وسلې دي چې د انسان د نوکر او خادم گرځيدو پرځای هغه غواړي انسان ددې په زور سره د ځان غلام، نوکر او خادم وگرځوي، تل زور او کش کوي چې د انسان سره خپل اړيکې د فطري لاري څخه غیر فطري لارې ته واړوي يعنې ددې

پرځای چې انسان په هغه سپور شي هغه خپله په انسان سپړيږي او د خپل خواهش او غوښتنې سره سم یې یوې او بلې خواته لوغړن او سرگردانه ګرځوي .

که انسان په پوره ځواک او قوت سره په هغه باندې واک او نیواک ونلري او د خپلې ارادې، عقل، شعور او تمیز واګې سست پریردي نو بالاخره په انسان باندې برلاسي او غالبیږي او ددې څخه وروسته انسان غلام او نوکر ګرځي، بدن او نفس په هغه باندې بادار او سردار جوړیږي .

الله پاک چې انسان ته د ټولو شيانو علم ورکړی وو، د فکر، عقل، کشف او جوړولو کوم استعداد چې ورته بښل شوی وو، هغه ټول امتیازات ددې بې عقل،

جاهل، ناپوهه، وړوند او کون حيوان په خدمت، نوکری او چوپړ کې پریوزي .

د پورته او لوړ پرواز پرځای ښکته او لاندې غورځیږي، د لوړو انساني هدفونو د پوره کولو پرځای ذلیل او سپک حیواني هدفونه پوره کوي .

بلاخره هغه پرته لدې څخه بل هدف او مقصد نلري چې ددې حیوان د خواهشاتو او غوښتنو د پوره کولو لپاره د نوي نوي لارو او طریقو لټون پیل کړي، ددې پایله او نتیجه دا راوځي چې همدا د کرامت خاوند انسان شرالدواب یعنې بدترین د حیواناتو او څارویو ګرځي .

کله چې حیوان، څاروي او ځناور ته د انسان پشان نوکر، چاکر او غلام پلاس ورشي نو آیا بیا به ددې حیوان او

ځناور د شر او فساد څه حد او پوله هم وي؟

کوم ځناور ته چې د بحري او سمندري کشتيو او جنگي بيړيو وړتيا، قابليت او وسايل پلاس ورشي نو ايا هغه به د ځمکې کوم ځای او برخه داسې پريږدي چې د هغه په واک کې رانشي؟

کوم حريص سپي ته چې د ټانک، توپ او جنگي الوتکو ځواک او قوت پلاس ورشي ايا بيا به په کوم هډوکي او غوښه کې دا زړه او جرات وي چې ددې حريص سپي د پنځو او غاښونو څخه ځان خلاص کړي؟

کوم ليوه ته چې د ځنگل د ليوانو د قوميت جوړولو چل ورځي او هغه د خبري رسنيو څخه نيولې د اتومي ميزايلو او بمونو څخه کار اخستلای شي، نو په ځمکه

کې به کله دومره گنجایش وي چې دده لپاره پوره او بشپړ ښکار برابر کړي؟ د کوم سیرلي خواش او شهوت چې ناول، داستانونه، ډرامې، تصویرونه، موسیقي، نڅا او حسن پیداکولای او برابرولای شي، په کوم سیرلي کې چې د وزو د روزنې او تربیت لپاره ښوونځي، پوهتونونه، کلبونه او سینماگانو جوړولو او برابرولو لیاقت او قوت وي نو دده د عیش او عشرت د پوره کولو مسؤلیت به څوک په غاړه واخلي؟ پدې کیدو، گړنگونو او ځاگانو کې د غورځیدلو څخه د ساتنې په خاطر یواځې دا کافي او بس نده چې هغه ته د انساني ژوند پلان په مخ کې کیښودل شي او هغه ته د انساني ځواکونو د سم او صحیح استعمال طریقي او لارې چارې

وښودل شي، بلکې ددې په خوا کې دا اړين او ضروري دی چې د انسان او د بدنې حيوان ترمنځ چې کوم فطري اړيکې دي هغه ورته په عملي ډول وښودل شي، د تمرين، تکرار او روزنې پوسيله سپور پدې قادر کړي چې په خپله سپرلي باندې کلک او مضبوط کيني، د ارادې واگي پخپل لاس کې کلک ونيسي، هغه دومره روزل شوي او تربيه شوي وي چې د سپرلي په خواهش او هيلې پسې روان نشي بلکې پخپله اراده هغه په نيغه لاره برابر روان کړي .

دا حيوان ددې لپاره الله پاک مونږ ته سپارلي دی چې مونږ د هغه څخه کار واخلو او خپل مقصد او هدف ته درسيږو لپاره يې وکاروو، د هغه د ماغ ځمونږ لپاره د فکر، غور او سوچ وسيله

وگرځي، د هغه حسي آلات مونږ ته د معلوماتو د راټولولو لپاره کار وکړي، د هغه لاسونه او پښې ځمونږ لپاره د فعاليت او عمل اله وگرځي .

څومره شيان چې الله پاک په دنيا کې مونږ ته تابع او مسخر کړي په هغو ټولو کې د کار شي همدا حيوان يعنې بدن او جسم دی .

پدې حيوان کې چې څومره خواهشات او غوښتنې دي هغه ټولې دده د اړتيا او ضرورت سره برابرې او مطابقې دي چې د هغې پوره کول ځمونږ وظيفه او دنده ده، په مونږ هغه حق لري چې آرام ورکړو، هغه ته توان او انرژي پيدا کوونکې خوراک پيدا کړو، د نسل د پايښت لپاره ورته همجنس برابر کړو او هغه هسې بې ځايه ختم او له لاسه

ورنکړو. دا ځکه چې دا ځمونږ د ژوند او د هغې د هدف پوره کولو لپاره خادم، نوکر او چاکر دی، هغه باید ځمونږ د ارادې تابع وي نه دا چې مونږ د هغه د غوښتنو او خواهشاتو تابع شو، د هغه دا حیثیت او مقام ندی چې د یو واکمن او حکم کوونکي په توګه په مونږ باندې خپل خواهشات پوره کړي بلکې د هغه دا مرتبه او درجه ده چې د یو غلام، نوکر، خادم او چاکر په شان خپل ضرورت او اړتیا مونږ ته وړاندې کړي، دا ځمونږ د روزل شوي ارادې ځواک او پر ځان ویسا کار دی چې کله او څه وخت د هغې غوښتنه او وړاندیز مني .

د روژې د ډیرو هدفونو، موخو او مقصدونو څخه یو مقصد او هدف همدا دی چې انسان ته پخپل حیواني جسم او بدن

باندي واک او کنترول ورکړي . هغه درې خواهشات چې د ټولو حيواني خواهشاتو پيلامه ده ، هغه درې وسلې چې لدې حيوان سره دي هغه دومره قوي او ځواکمني دي چې د هغو پوسيله مونږ تر خپل واک او کنترول لاندې راولي . او همدا درې غوښتنې او خواهشات روژه په خپله قبضه او واک کې راولي او واگي ځمونږ هغې انا او خودی ته ورکوي چې په الله پاک يې ايمان راوړی دی او د هغه په لاره باندي يې د تللو قصد، اراده او هوډ کړی .

په روژه کې ددې حيوان ، بې واکي او بې ځواکي ښه معلوميږي، د سهار څخه تر ماښام پورې دا نه او اوبه غواړي خو مونږ هغه ته هيڅ هم نه ورکوو، هغه د اوبو په لوري کش او زور کوي خو مونږ

يې واگي او قبضه راکاږو، هغه چې کله خوراک وگوري نو خپل ځان پرې ورغورځوي. خو مونږ ورته د حرکت کولو او خوځيدلو اجازه هم نه ورکوو، هغه وايي چې ماته په سگريت او چلم څکولو، چای، قهوي څښلو او نورو شيانو باندې د خپل اور د مړه کولو اجازه راکړئ.

خو مونږ د هغه ټول وړانديزونه نه منو او نه يې اجازه ورکوو.

هغه چې کله خپله جوړه اوملگرې وگوري نو د هغې په لوري کش او زور کوي او لوبې ورسره پيل کوي خو چې کله خپل خواش پوره کول وغواړي نو مونږ يې واگي راکش کړو او تر ټاکلي وخت او مودې پورې يې همداسې بند کړې او تړلې ساتو. بيا چې کله مونږ ته د حقيقي رب

او پيداكوونكي حكم وشي هغه ته اوبه ،
دانه او نور شيان ازاد وركوو .
كله چې خوراك او څښاك وكړي او ټوله
ورځ ستړى ستومانه وي نو د آرام او
راحت په لوري منډه كوي خو د ماخستن د
اذان په كيدلو مونږ يوځل بيا هغه له
غور څخه نيسو راپورته كوو يې او بيا
يې جومات ته بيايو . د روژې څخه مخكې
به هغه ماخستن لږ شانتنه ودريدلو خو
په رمضان كې بيا مونږ هغه د زيات او
اوږد د لمانځه يعنې تراويحو لپاره
همداسې ناكراره ودروو ، كله چې لدې
كړاؤ او تكليف څخه خلاص شي نو په منډه
ځان خوب او راحت ته برابر وي او غواړي
تر سهار پورې مزې وكړي . خو كله چې د
شپې آخري برخه راشي او په خور خوب
باندي مزې كوي ، مونږ ددې آرام او

راحت په حالت کې داسې کلکه خپيره ورکولو چې ټوله نېشه ورڅخه والوزي، بيا مونږ ورته وايو چې ځمونږ د رب حکم دا دی چې د ورځې پرځای همدا اوس څه دانه او اوبه وخوره بيا درباندي هرڅه بند دي .

دا هغه تمرين، مشق او تړيننگ دی چې هر کال پوره يو مياشت په نفس باندې سرته رسيږي ترڅو پدې نوکر، خادم او چاکر باندې ځمونږ واک او نيواک قوي او کلک شي .

لدي څخه مونږ د خپلو بدني او جسماني ځواکونو او قوتونو ارادې، با اختياره او د خپلې خوښۍ سره سم واکمنان او حکم کوونکي گرځو.

د حيواني خواهشاتو د ظلم، تيري او جبر دوره ختمیږي، په مونږ کې دومره

توان او ځواک پيدا کيږي چې هره غوښتنه په هر وخت کې چې وغواړو ودرولی او کنترولولای شو او د خپل هر ځواک څخه چې په څه ډول وغواړو هماغه ډول کار اخستلای شو.

هغه څوک چې د خپلو غوښتنو د مقابلي او مخالفت هېڅ عادت نلري، هغه څوک چې د نفس په هره هيله او خواهش باندې پخپل سرتيټولو عادت وي او د چا لپاره چې د حيواني خواهشاتو غوښتنه د واجب او فرض حکم ولري نو داسې انسانان په نړۍ او ژوند کې هېڅ ډول کارنامه او د يادولو وړ کار نشي ترسره کولای او نه يې کله کړی دی. د سترو، لویو او مهمو کارونو لپاره بايد د انسان خودي دومره ځواک ولري چې نفسي خواهشات پخپل کنترول کې وساتلي شي او کوم

ځواکونه او استعدادونه چې الله پاک ورکړي هغه د الهي حکم سره سم پخپله اراده او خوښه استعمال او پکار واچوي . له همدې امله د رمضان د روژو څخه برسیره د کال په نورو ورځو او وختونو کې نفلي روژې هم غوره او افضل کار بللې شويدي ترڅو کنترول او نیواک ښه قوي او ځواکمن شي .

خو ډیر لوی توپیر بلکې اصولي او حقیقي توپیر شته پدې کنترول او نیواک کې چې د اسلامي روژې پواسطه او د نورو غیر اسلامي طریقو، ریاضتونو، زحمتونو او کړاونو پوسيله چې منځ ته راځي یا چې په لویو، سترو او د کار په خلکو کې په فطري او طبیعي لحاظ موجود وي . دا دویم ډول (غیر اسلامي) ځواک په اصل کې دیو مطلق العنان، دیکتاتور،

او استبدادي جاهلي خودی او انانیت واکمني ده چې د خپل ځان څخه د هیڅ پورته، لوړ او پراخه علم، قانون او اصولو پابند او مننونکي ندی .

دې خودی او او پر ځان بروسه ته چې کوم ځواک او نیواک په خپلو جسماني ځواکونو حاصل دی هغه هیڅ امکان نلري چې په سمه، روغه او د خیر په لاره یې په کار واچولې شي .

په نړی او دنیا کې رهبانیت، جوگي توب، گوښه کیناستل، دنیا پرېښودل او نوردگوښیتوب کارونه او چارې د همدې واکمنۍ څخه منځ ته راځي .

ددې غلط، دیکتاتور او استبدادي جاهل او ظالم واک له امله د بدن او جسم روا او جائز حقوق او غوښتنې هم ترپېښو لاندې کیږي او بلاخره ددې واکمنۍ

له امله انسان د خپل فطرت سره په جگړه او شخړه کې پریوځي .

د همدې واکمنۍ له امله انسان خپل وړتیا او ځواک د انساني تمدن او پرمختګ په لاره کې د مصرفولو او پکار اچولو پرځای هغه د انساني تمدن د تنزل او ښکتهوالي لپاره استعمال کړ .

د همدې واکمنۍ له امله ډیرو لویو او سترو خلکو د الله پاک په بندگانو باندې خپله خدای او لویوالي مسلط کړه او د حق پرځای یې هغه د ظلم په لاره کې استعمال کړ . ددې په خلاف اسلامي روژه چې د نفس کوم کنترول کوي او په نفس باندې کوم نیواک ترلاسه کوي هغه دیکتاتورانه او مطلق العنانه خودي نده بلکې د الله پاک او د هغه د عظیم قانون د اطاعت، پیروی او مننې خودي

ده ، هغه جاهله او ناپوهه خودي نده ، هغه داسې خودي نده چې د خپل ځان خپله لارښوونکې وي بلکې داسې خودي ده چې د الله تعالی څخه د راغلي بشوونې ، هدايت ، کتاب او قانون په رڼا کې چليږي .

هغه خدای ورکړې بدن او جسم خپل ملکيت او شخصي مال نه گڼي چې پخپله خوښه ورڅخه کار واخلي بلکې بدن او جسم د الله تعالی امانت او بخشش گڼي او په هغې باندې د خپل رب د قانون او حکم په بنسټ واکمني کوي .

د يو مؤمن او متقي انسان خودي چې د الله تعالی د رضا او خوښۍ په وړاندې تسليم وي هغه هيڅ وخت او هيڅکله په هيچا باندې تيرې او ظلم نکوي ، دا خولا څه کوی چې پخپل ملگري بدن باندې دې ظلم او تيری وکړي کوم چې تريو ټاکلي

وخت پورې الله تعالى دده ښه او غوره ملگرې او مرسته کوونکې گرځولې دي . هغه ته به ښه او غوره خوراک ورکوي، ښه لباس او پوښاک به ورکوي، په ښه او غوره کور کې به يې ساتي، ښه آرام او راحت به ورکوي، د هغه د هرې غريزې د ډاډ او تسکين کوښښ به کوي .

دا ټول به لدې امله نکوي چې دده نفس يې غوښتنه کوي بلکې ددې لپاره يې کوي چې الله پاک ورته حق ټاکلې او ددې حق پوره کول د الله تعالى د خوښې او رضا لامل دي . (له همدې امله نبي عليه السلام فرمايلي دي چې پر خپل نفس خيرات او صدقه کوئ، په خپل اهل او عيال صدقه او خيرات کوئ، بيا په نورو خلکو صدقه کوئ .

پخپل ځان، پخپل اهل او عيال باندې صدقه او خيرات كول يو حيرانوونکې او عجيب شانته کار معلومېږي خو په حقيقت کې د اسلام نظر، فکر او خيال د نورو ټولو دنياوي نظرياتو او فکرونو څخه جلا، ممتاز او لوړ دی . هغه څوک چې د خپل نفس په خواهش خوراک کوي هغه بس خوراک خوري، خو هغه څوک چې د الهي حکم او امر لاندې خپل حلال او پلاس گټلې روزي خپله او خپل اهل او عيال ته ورکوي نو په اصل کې د ثواب کار کوي . په يوه يوه نوري باندې هغه ته اجر او ثواب ورکول کيږي . د همدې حال په هکله نبي عليه السلام فرمايلي دي چې د مؤمن حال د حضرت موسی عليه السلام د مور بې بې پشان دی چې هغې خپل ځوی ته تې او شيدې ورکولې او په هغه يې له

فرعون څخه مزدوري او اُجرت هم ترلاسه کولو. په همدې توگه مؤمن دخپل نفس او اهلو عيال په نفقه، روزی او خوراک باندې د الله پاک څخه اجر او ثواب هم ترلاسه کوي).

خو همدا نفس د غوره او ښه خوراک لپاره د حرامي غذا او خوراک غوښتنه کوي، کله چې د ښه خوراک، ښه لباس او ښه کور لپاره داسې پلانونه او طريقې جوړوي کومې چې الله تعالی نه خوښوي، کله چې د شهواني خواهشاتو د ډاډ او تسکين لپاره داسې دروازې خلاصوي کومې چې الله تعالی بندې کړي دي. کله چې د آرام او راحت لپاره له هغو حکمونو، فرضونو او واجباتو څخه ځان خلاصوي کوم چې الله تعالی ورباندې لازم کړي. کله چې د الله تعالی د رضا لپاره د خپلو خواهشاتو

څخه تيريري او پخپله خوښه قرباني ورکوي نو پدې وخت کې د مؤمن خودي په پوره توان او زور سره خپل کار سرته رسوي، نفس د سرکښۍ، بغاوت او نافرمانۍ پرځای د اطاعت په نيغه لاره برابر وي. د همدې کار مشق او تمرين د رمضان په مياشت کې په مؤمن باندې کيږي، کله چې د دنيا پدې ازمنيست ځای کې کوم خطرناک حالت راشي چې هر وخت رائي، نو دده د ارادې واگي ددې سرکښه حيوان د کنترولولو څخه عاجز او کمزوری نشي .

د انفرادي روزنې لنډه نقشه
تردې ځای پورې چې څه وويل شول تر هغې د انفرادي روزنې پورې يې تړاو درلوده، اوس د روژې د ټولنيز اړخ په

هکله د څه ويلو ته مخکې په عمومي انفرادي روزنيز پروگرام باندې رڼا اچوو.

لکه چې مخکې مو وويل د اسلام هدف او مقصد د نيکو او صالحو انسانانو داسې ټولگي او جماعت جوړول دي چې انساني تمدن د خير او صلاح په بنسټونو باندې ودان کړي. خو ددې ستر او لوی مقصد د پوره کولو لپاره هغه يواځې د ټولنيزو اصولو په ټاکلو او د هغو په بنسټ باندې د تمدن جوړولو بسوالي نکوي بلکې ددې ټولنيز نظام په څنګ څنګ کې اشخاص او افراد هم د هغو لپاره روزي او برابرې ترڅو ټولنه چې د کومو غړو څخه جوړه شوی د هغو هر يو د خپل فکر، نظر او سیرت سره يو موټي، هم غړي او موافق وي. د خپل سرکښه او باغي ميلان

لرلو سره سره د مجبور او جبېري اطاعت پرځای د خپل نفس او روح په بشپړ تيارۍ، د خپل زړه او دماغ په پاکه عقیده او د خپل سیرت په ځواک او زور سره د هغو پیروي او اطاعت وکړي .

پدې پلان او پروگرام کې چې د روژې څخه کوم کار اخستل کېږي هغه په لاندې ډول دی :

۱- ددې روزنې او تربیت په برکت د ټولنې هر فرد د الله تعالی د واکمنۍ په مقابل کې د خپلې خپلواکۍ او ازادۍ څخه قصداً لاس په سر شي او خپل ټول ژوند د الهي قانون تابع او مطیع وگرځوي .

۲- په هر فرد کې د الله تعالی د عالم الغیب والشهادة او د آخرت د سوال او ځواب عقیده ددې عملي تمرین، مشق،

تريننگ او روزنې پوسيله دومره پخه شي چې هغه د خپل داخلي احساس پر بنسټ نه د کوم بهرني فشار په اساس د الهي قانون اطاعت او مننه په پټه او ښکاره توگه وکړي .

۳- په هر فرد کې دا روح پوښي چې هغه پرته د الله پاک څخه د نورو ټولو مخلوقاتو د بندگۍ او طاعت څخه عملاً او عقيدتاً منکر او انکاري شي او د هغه بندگي د الله پاک لپاره داسې ځانگړي، خالصه او پاکه شي چې پرته د الله پاک له لوري د سند ښودلو څخه د چا د بندگۍ لپاره تيار نه وي .

۴- د هر فرد اخلاقي روزنه او تربيت داسې وشي چې پخپلو خواهشاتو او نفسي غوښتنو عملي واکمني ولري، د خپل نفس او جسم پر ځواکونو دومره واک او

کنترول ولري چې هغه ټول د خپلې عقیدې، بصیرت او علم سره سم استعمال کړي .

په هغه کې صبر، زغم، حوصله، کړاؤ گالل، توکل، ثبات او کلک والی وي، د هغه په سیرت او کردار کې دومره ځواک راپیداشي چې د بهرني ترغیبونو، تشویقونو او د خپل نفس د خواهشاتو سره مقابله او جگړه وکړای شي .

همدا موخې او مقصدونه وه چې اسلام په مؤمنانو باندې د رمضان د میاشتې روژې نیول فرض وگرځول . هېڅ عاقل او بالغ انسان که نارینه وي او که ښځینه ددې فرض څخه خلاص نه دی، که د کوم عذر، ناروغۍ او یا سفر په سبب ورڅخه روژه پاتې شي نو بیا به یې قضایي راپروي . لنډه دا چې د اسلام په دایره

کې د داخلیدو څخه وروسته هېڅ انسان د روژې څخه خلاصیدای نشي .

سره لدې چې دا لازمي خبره نده چې په ټولو خلکو کې دې هغه خصوصیات او صفات په بشپړه توګه پیداشي کوم چې د روژې پوسیله یې پیدا کول اړین دي، دا ځکه چې د روژې څخه فایده او ګټه اخستل د هر انسان په استعداد او توان پورې اړه لري، ددې روزنیز نظام خپل خصوصیت او ځانګړتیا دا ده چې ددې څخه به دا صفات راپیدا کیږي ځکه ددې څخه غوره او ښه روزنیز نظام نه بل شته او نه بل پیدا کیږي .

که په غور او دقت سره وکتل شي نو هر چاته به دا څرګنده شي چې پرته له اسلام څخه په هیڅ نظام کې داسې پراخه روزنیز نظام نشته چې د خلکو او

افرادو د چمتو کولو او تيارولو لپاره دې پخپله دايره کې اخلاقي روزنه ترلاسه کړي .

بيا ددې بل کمال دا دی چې که څوک پدې ټولنيز روزنيز نظام او چوکاټ کې برابر رانشي نو پخپله ددې دايرې او حلقي څخه جلا او بيل شي . چاچې پرته له شرعي عذر څخه روژه پرېښي او خلکو ته دا څرگنده شي چې ځمونيږ په منځ کې يو منافق او دوه مخي موجود دی چې د الله تعالی واکمني نه مني او د خپل حيواني غوښتنو غلام او بنده دی . ځکه نو ټولنې ته د داسې ناروغه او خوسا شوي غړي معلومات مخکې له مخکې څخه کيږي ترڅو هغوی ددې سرطانې دانې څخه ځان خوندي وساتي . اسلام په خپله ټولنه کې د منافقانو او سرطانې دانو د پيژندلو

لپاره پوره ترتيبات نيولي دي، او په ټولنه کې يې داسې حالات پيدا کړي چې په لږ وخت کې هغوی ورڅخه خبر شي يا د هغوی تداوي او درملنه وکړي يا دا چې له خپلې حلقې او چوکاټ څخه يې بهر وغورځوي. دا بيله خبره ده چې تش په نامه مسلمانان ټولنه داسې خلک پخپل غيږ کې ونيسي او هغوی وپالي او بيا يې پخپلو سرونو کينوي او د هغوی لپاره د زنده باد چيغې او نارې ووهي.

د روژې ټولنيز اړخ

د لمانځه پشان روژه هم يو شخصي او انفرادي عمل دی، لکه څرنګه چې د لمانځه سره د جماعت شرط ولګيده او هغه د انفرادي عمل څخه په اجتماعي

عمل باندې بدل شو په همدې توگه روژه هم په يو حکيمانه تدبير سره د انفرادي عمل څخه په ټولنيز فعل باندې بدله شوه چې د هغې گټې او فايدي يې څو چنده کړي او دا ساده او کوچنۍ حکيمانه تدبير دا ؤ چې د روژو لپاره يې د رمضان مياشت وټاکله .

که چيرې د شريعت سره يواځې د افرادو او اشخاصو روزنه او تربيه کول اړين او ضروري وای نو هغوی ته به يې حکم کړی وای چې هر مسلمان دې په يو کال کې دېرش ورځې روژې ونيسي . پدې حکم به هم هغه ټول هدفونه پوره کيدل کوم چې مخکې د هغو يادونه وشوه او پدې طريقه د نفس کنترول ډير ښه کيده ځکه چې په ټولنيزه روژه کې اساني زياته وي ځکه چې په شخصي او

انفرادي عمل کې قوي ارادې ته اړتيا وي.

خو کوم حکيم ذات چې دا قانون او شريعت راليرلې دی د هغه په وړاندې انفرادي او شخصي اصلاح دومره مهمه نده ترڅو چې د هغې په پايله کې ټولگي او ټولنه منځ ته رانشي چې صالحه او نیکه وي. له همدې امله هغه روژه په شخصي او انفرادي لحاظ خوښه نکره بلکې د هغې لپاره يې په کال کې يو مياشت وټاکله چې په هغې کې به ټول مؤمنان روژه نيسي.

هغه روزنيز نظام چې افراد او اشخاص تياروي هغه د يو صالح، روغ او سم نظام په جوړولو کې مرسته کوونکې ثابتيري.

ددې حکیمانه تدبیر په برکت چې د روژې په اخلاقي او روحاني گټو او فایدو کې چې څومره زیاتوالی او ډیروالی راځي هغه په څو لنډو کړښو کې وړاندې کیږي :

د تقوی چاپیریال

د ټولنیز او اجتماعي عمل یوه ځانګړتیا او خصوصیت دادی چې ددې په واسطه یو ځانګړی رواني او سایکلولوژیکي چاپیریال منځ ته راځي . کله چې یو څوک د یو ځانګړي ذهني حالت او کیفیت سره کوم کار او عمل کوي خو شاوخوا خلک نه ورسره په ذهني حالت او کیفیت کې ملګرتیا کوي او نه ورسره په کار کې لاس او مرسته کوي، پدې حالت کې هغه عمل کوونکي ځان ګوښې، تنها او

پردې فکر کوي چې د هغه ذهني حالت او کیفیت به یواځې پده او دده په رواني او سایکلولوژیکي ځواکونو پورې تړاو ولري .

پدې چاپیریال کې د عمل کوونکي لپاره د کار او عمل د زیاتوالي پرځای کموالي او نیمګړتیا منځ ته راځي . خو که چیرې په ټول چاپیریال کې یو شانته ذهني او رواني حالت او کیفیت موجود وي او ټول په یو فکر، یو نظر او یو ذهني حالت سره هغه عمل او کار سرته رسوي نو بیا پایله بل ډول وي او جلا ټولنیز حالت او کیفیت منځ ته راوړي چې د ټولګي او جماعت په ټولو افرادو به هماغه یو حالت او کیفیت مسلط او واکمن وي. پدې صورت کې به داخلي کیفیت د بهرنۍ او باندنۍ مرستې او

هڅونې په برکت نور زیاتوالي او پرمختګ هم وکړي .

کله چې په یوځای کې یو کس لوڅ لغړ وي او نور ټول جامې ولري نو دا لوڅ لندغړ به څومره شرمیږي؟ ددې سړي د لوڅوالي لپاره به څومره بې حیايي پکار وي؟ خو ددې ټولو سره سره به هغه د ټولنیزې رایې په وړاندې ماتې خوري .

خو کله چې په یو حمام کې ټول خلک لوڅ لغړ وي نو بیا هلته د حیا او شرم راتلل امکان نلري او د یو فرد شرم د بل فرد شرم هڅوي او بالاخره همداسې زیاتیږي . که چیرې یو یو عسکر او پوځي جنګ وکړي نو د جگړې تباهي او بربادي به په څه ډول وزغمي خو که چیرې یو لښکر او پوځ مخ په وړاندې ځي

نو بيا به د اتل ولي او قهرمانۍ ډير داستانونه را پيدا شي چې هر عسکر او پوځي پکې برخه اخلي.

که نيکي وي که بدې د دواړو په پرمختگ او ترقي کې ټولنيز او اجتماعي روحيات او رواني حالت ډير مهم رول لري .

که چيرې ټولنه، ډله او جماعت بدې کوي نو د فحاشۍ، بې حيايۍ او بدکارۍ ولولې او احساسات زياتيږي .

خو که جماعت او ټولگي نيکي کوي نو د پاکو او سپيڅلو ولولو او احساساتو څپې او باد رالوړي چې په هغه کې بد کاران هم اصلاح او نيکان گرځي که هغه د لنډ وخت لپاره هم وي .

د ټولنيزې روژې لپاره د رمضان ټاکل هغه هدف او مقصد پوره کړ چې کوم

ورڅخه شريعت غوښتلو. لکه څرنګه چې تاسې ګورئ هره غله او دانه په يو ځانګړي وخت او فصل کې ښه نمو او وده کوي او هر لوري ته په ځمکو او دښتو کې ښکاريږي.

په همدې توګه د رمضان مياشت د خير، نيکۍ، ثواب، اصلاح، تقوی او پاکوالي موسم او فصل وي. په هغه وخت کې بدی کميږي، نيکۍ زياتيږي، په پوره پوره کلو او ښارونو باندې د تقوی او پرهيزګارۍ څادر خپريږي، هر لوري ته د تقوی، الهي ويرې او پرهيزګارۍ کښت او فصل ترسترګو کيږي. پدې مياشت کې په ګناه کولو انسان شرميږي، هر څوک خپله د ګناهونو څخه ځان ساتي او بل مسلمان ورور د هغې څخه د خوندي کيدلو لپاره هڅوي، د هرچا په زړه کې دا اميد او

هيله وي چې هغه د خير او نيکۍ کوم کار وکړي. کوم غريب او بي وځلي ته خوراک ورکړي، کوم لوڅ لغړ ته جامې ورواغوندي، د کوم مصيبت ځپلي سره مرسته وکړي، که چيرې په کوم ځای کې د خير کار کيږي په هغه کې برخه واخلي، د تيري او ظلم لاس بنديږي، د بدۍ څخه کرکه او د نيکۍ سره محبت او مينه پيدا کيږي، د توبې، استغفار، الهي ويرې او الله ته د ورگرځيدلو شوق او ذوق منځ ته راځي.

نيکان نور هم نيکان گرځي، که بد انسان نیک نشي خو ددې درملو او علاج په برکت په هغه کې پاڅوالي منځ ته راځي. لنډه دا چې ددې حکيمانه تدبير په برکت سره شريعت داسې کار او نظم برابر کړ چې هر کال پوره يو مياشت

توله اسلامي ټولنه سپيڅلي او پاڪه
گرځي، د هغې بور او صفايي كيږي، قسمت
يې بدليږي، او په عمومي ډول پكې
اسلامي روح يو ځل بيا را ژوندى كيږي.

له همدې امله نبي ﷺ فرمايلي دي:
قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا دَخَلَ رَمَضَانُ
فُتِّحَتْ أَبْوَابُ الْجَنَّةِ وَغُلِّقَتْ أَبْوَابُ جَهَنَّمَ وَسُلِّسَتْ
الشَّيَاطِينُ

(كله چې رمضان راشي نو د جنت
دروازې پرانستل شي، د دوزخ دروازې
بندې او شياطين تړل كيږي).

په يوبل حديث شريف كې راځي:
قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا كَانَ أَوَّلُ لَيْلَةٍ
مِنْ شَهْرِ رَمَضَانَ صُفِّدَتِ الشَّيَاطِينُ وَمَرَدَةُ الْجِنِّ وَغُلِّقَتْ
أَبْوَابُ النَّارِ فَلَمْ يُفْتَحْ مِنْهَا بَابٌ وَفُتِّحَتْ أَبْوَابُ الْجَنَّةِ فَلَمْ
يُغْلَقْ مِنْهَا بَابٌ وَيُنَادِي مُنَادٍ يَا بَاغِيَ الْخَيْرِ أَقْبِلْ وَيَا بَاغِيَ
الشَّرِّ أَقْصِرْ وَلِلَّهِ عِتْقَاءُ مِنَ النَّارِ وَذَلِكَ كُلُّ لَيْلَةٍ (مسلم)

(کله چې د رمضان لومړۍ نيټه راشي نو شيطانان او سرکېښه پيريان تړل کيږي، د دوزخ لوري ته تللي ټولي لارې بنديږي، چې يوه هم ورڅخه خلاصه نه پاتي کيږي، او د جنت په لوري ټولي لارې پرانستل کيږي او هيڅ يوه ورڅخه بنده نه پاتي کيږي، پدې وخت کې يو اواز کوونکې اواز کوي: اې د خيږ غوښتونکې را مخکې شه او اې د بدۍ غوښتونکې لږ تم شه!)

د سکتې د ناروغ آخري امتحان پدې ډول اخستل کيږي چې د هغه د پوزې په وړاندې آينه کيشودل کيږي، که په آينه باندې ګرد او خيره پيداشوه نو معلوميږي چې ناروغ تراوسه ژوندې دی، که داسې ونشول نو ناروغ له منځه تللي دی .

که تاسې د مسلمانانو د کوم کلي او کور ازموینه او امتحان اخلی نو د رمضان په میاشت کې د هغوی حالت وگورئ، که پدې میاشت کې هلته د تقوی، پرهیزگاری، او نیکی څه اثرات او نېسي لیدل کیدلې نو پوه شئ چې هلته تراوسه ژوند شته او که پدې میاشت کې د تقوی او خیر څه اثر نه وي او فسق او فجور وي نو په دې پوه شئ چې هلته ژوند نشته او **إِنَّا لِلَّهِ وَإِنَّا إِلَيْهِ رَاجِعُونَ** ووايئ. ددې څخه وروسته د مسلمان لپاره د ساه اخستلو چانس نه وي.⁴

4 ((دا دی د امتحان اخستلو اسلامي معیار خو اوس ددې معیار لپاره نور شیان ټاکل شويدي، کله چې د مسلمانانو کوم کلي یا ابادي غلامان او محکوم وي د هغوی امتحان داسې اخستل کیږي چې ایا په هغوی کې د خپلو ملي گټو څومره احساس او شوق شته؟ هغوی ترکومه پورې ددې حقوقو لپاره هلې ځلې کولای شي؟ په غونډو، مظاهرو او لاریونونو کې ترکومه ځای پورې د اسلام او اسلامي قومیت نوم اخلی؟

ټولنيز احساس

د ټولنيز عمل دويمه گټه او فايده دا وي چې په خلكو كې فطري او اصلي يوالي او وحدت پيدا كيږي. نژاد، نسل، ژبه، جغرافيوې پولې او اقتصادي گډون اصلي او حقيقي يوالي او وحدت منځ ته نشي راوړلای. د انسان زړه هغه چاته نژدې كيږي چې فكر، نظر او عقیده يې سره يوه او عمل يې سره گډوي، دا حقيقي او اصلي تار او رشته ده چې دوه انسانان سره تړي. د چا سره چې په

.....
 كه هغه كلي او ابادي ازاد او خپلواك وي نو د هغوی امتحان پدې ډول اخستل كيږي چې هغوی څومره الوتكي لري، څومره اورگاډي لري، بشوونځي او فابريكې څومره لري، خپلې ميرمنې يې څومره لوڅي او بې حيا كړيدي؟ په تمدن، كلتور او دود رواج كې يې څومره د لويديځ تقليد كړيدي؟ كه دا شيان يې ښه وه نو بيا وايي شكر الحمد لله اسلام ژوندي دی، نو بيا وايي چې ((ځمونه كاروان به همداسي روان وي.))

نظر، فکر، عقیده او عمل کې یووالې او اتفاق نه وي د هغه سره یوځای والې زړه نه غواړي، سره لدې چې دواړه به د یو مور او پلار څخه پیدا شوې وي.

کله چې یو سړی خپل چاپیریال د خپلې عقیدې، فکر او عمل مخالف او ضد گوري نو هغه خپل ځان د هغوی په منځ کې پردې او نااشنا بولي خو کله چې ډیر انسانان په یو ذهني او فکري کیفیت سره یو ډول عمل کوي نو د هغوی په منځ کې سره د نسلي، نژادي، ژبني او وطني جلاوالي وحدت، یوالې، ملگرتیا، وروري او ژور اړیکې پیدا کیږي او هیڅ ډول پردې والې او نااشنایي پکې نه لیدل کیږي. د زړه او روح گډون او شراکت او د عمل یو شانته والی هغوی سره یو تر بله تړي او یو بدن ورڅخه جوړوي.

که نيکي وي که بدې په دواړو صورتونو کې ټولنيز روحيات همدارنگه کار کوي، په غلو کې د غلا يو شانتوالي، او په شرابيانو کې د شرابو يو شانتنه والې ملگرتيا او عزيزولي منځ ته راوړي. توپير دا دی چې د بدې په لاره کې د خلکو نفسي خواهشات او غوښتنې داخلي وي چې په ښکاره سره يو شانتنه خو په زړونو او فطرت کې سره يو بل ته غله او دښمن وي ځکه نو پداسې لارو کې هيڅکله هم ملگرتيا دوام نکوي (پښتو متل دی: د غلو څه ښه ياري وه چې په ویش سره تالا شوه).

ددې په خلاف په نيکي کې نفساني غوښتنې ترپښو لاندې کيږي، انساني روح ډاډ ترلاسه کوي او انسان د پاکو او سپيڅلي احساساتو سره پدې لاره

روانېږي. له همدې امله د نېکو او صالحو افکارو او تصوراتو او د عمل يووالي هغه غوره اوښه تار دی چې د انسانانو ترمنځ اخوت او وروري پيدا کوي. چې د هغه څخه غوره، ښه او بهتر ټولنيز اړيکې نشي پيدا کيدای. د جماعت د لمانځه په شان د رمضان ټولنيزې روژې هم د مسلمانانو ترمنځ وروري پيدا کوي، د ټولو خلکو له لوري د يو الله تعالی رضا او خوښي غوښتل، د هغه د رضا او خوښي لپاره لوړه او تنده تيرول، د هغه له ويرې او ډار څخه بدې پرېښودل او يو بل نيکي ته هڅول. همدا کارونه او چارې د هغوی په منځ کې ترټولو غوره يووالي اصلي او فطري قوميت، سپېڅلې ټولنيز فکر او ذهنيت او داسې ملگرتيا او خواږي

پيداكوي چې له هر ډول خپرې او چل څخه پاک وي.

د خپل منځي خواخوږۍ روح

ددې ټولنيز عبادت دريم لوی او غټ کار دا دی چې د څه وخت لپاره ټول مؤمنان د ژوند په يوه سطحه، ليول او کچه سره برابرې وي. سره لدې چې شتمن هماغسې شتمن وي او غريب هماغسې غريب خو هره ورځ د دولس، ديارلس ساعتونو لپاره په شتمن او مالدار باندې هم هغسې حالت او کيفيت راولي چې کوم حالت او کيفيت په غريب او بې وځلي باندې تيريري او ددې پايله او نتيجه دا راوځي چې شتمن د غريب او بې وځلي مصيبت او کړاؤ په حقيقي توگه حس کوي.

او د الهي رضا غوښتلو احساس او
جذبه هغه دې ته هڅوي چې د غريبو او
بې وځلو سره مرسته وكړي. په څرگنده
خو دا يوه وړه او کوچنۍ خبره
معلوميږي خو په اخلاقي لحاظ د هغې گټې
او فايده ډيرې زياتې دي.

د كوم قوم د شتمنو سره چې د غريبو
او بې وځلو وروڼو د كړاو او تكليف د
خواخوړۍ احساس وي، په كوم ځاى كې چې
يواځې ادارو ته زكات نه ورکول كيږي
بلکې هر يو ته په يواځې يواځې توگه
مرسته ر سوي نو پداسې قوم او ملت كې
غريب او بې وځلي د تباه كيدو او
برباديدو څخه ساتل كيږي او د ټولنې
اقتصادي حالت يو شانته كيږي بلکې د
شتمنو او غريبو ترمنځ مينه، محبت،
مننه او احسان مننه راپيداكيږي، بيا

هيڅ وخت هغه طبقاتي جنگ او جگړې منځ ته نه راځي کوم چې د قومونو ترمنځ پيدا کيږي، دا ځکه چې د شتمنو سره د غريبو غم او درد وي.

که د لوړې، قحطۍ او وچ کالۍ په وخت کې شتمن پوښتي چې دا خلک ولې د لوړې څخه مړه کيږي؟ که ډوډۍ نه پيدا کيږي نو ولې کُلچې او کيک نه خوري؟

روژه د اسلام دويم عملي رکن دی چې ددې په وسيله اسلام غواړي خپل کسان هريو بيل بيل په ځانگړو اخلاقي اصولو وروزي او بيا دا ټول سره يوځای کړي او يو امت ورڅخه جوړ کړي.

د اسلام آخري مقصد او هدف چې د يو صالح او نیک تمدن منځ ته راوړل دي د هغه جوړونکي اجزاء د روژې او لمانځه د يوځای کيدو څخه جوړيږي.

د دوی مامورین، چارواکي، ښوونکي،
 پروفیسران، قاضیان، مفتیان،
 سوداگران، مزدوران، فابریکي لرونکي،
 رایه روکوونکي، استازي او ولسي خلک
 ددې روزنې او تربیت څخه وروسته ددې
 وړ گرځي چې د هغوی څخه یو صالح، نیک
 او د خیر نظام جوړشي چې د خلافت علی
 منهاج النبوة په نامه سره یادېږي.
 یواځې گډوډ کسان سره یوځای کول او
 د هغوی څخه الهي خلافت جوړول هغه خام
 او کاواکه کار دی چې الله تعالی او رسول
 الله ﷺ ورڅخه بیزاره او بري دی.
 یواځې پدې بسوالي نه کیږي بلکې ددې
 پسې نور روزنیز کارونه هم راځي چې
 دریم رکن یې زکات دی.

والسلام